

ትምህርት 15

ፑሐንስ 16:5-33

የመጀመሪያ ቀን፡- መግቢያ ስለ መንፈስ ቅዱስ ትምህርት

መጽሐፍ ቅዱስ ከሚያስተምራቸው አስደናቂ ትምህርቶች አንዱ ስለ መንፈስ ቅዱስ መገኘትና ሥራ የተሰጠው ነው። መንፈስ ቅዱስ ክርስቶስ ባደረገው ሁሉ ትልቅ ስፍራ አለው። አንድ ሰው ክርስቲያን እንዲሆንና የክርስቶስ ሕይወትንም ለመኖር የሚያስችለው መንፈስ ቅዱስ ነው።

ይሁን እንጂ ስለ መንፈስ ቅዱስ ማንነት፣ ስለ ሥራውና በውስጣችን መኖሩን እንዴት እንደምናውቅ ብዙ ግራ የሚያጋቡ ትምህርቶች ይሰጣሉ።

1ኛ ጥያቄ፡- በቤተ ክርስቲያንህ ውስጥ ችግር የፈጠሩ ስለ መንፈስ ቅዱስ የሚነገሩ አንዳንድ ትምህርቶች ምንድን ናቸው?

በዘመናችን ያሉ ክርስቲያኖች ስለ መንፈስ ቅዱስ ሁለት የተሳሳተ አመለካከት አላቸው። አንዳንድ ክርስቲያኖች ወይም ቤተ ክርስቲያኖች ስለ መንፈስ ቅዱስ ሲናገሩ ምንም አንስማም። በጣም አጠንክረው የሚናገሩት ስለ ጌታ ኢየሱስ ክርስቶስ ሥራ ብቻ ነው። አመለካከታቸው ሚዛን ስለሌለው ሕይወታቸው ደካማ ነው። አንዳንዶች ደግሞ ከሚገባ በላይ በመንፈስ ቅዱስ ላይ ስለሚያተኩሩ ሌሎች የመጽሐፍ ቅዱስ ትምህርቶችን ይዘነጋሉ። እነዚህ ሰዎች ብዙ ጊዜ በልሳን ስለ መናገር ነው የሚያተኩሩት። ስለ መንፈስ ቅዱስ የተሰጡ በጣም አስፈላጊ የሆኑ እውነቶችን ግን ይዘነጉዋቸዋል።

ኢየሱስ ከመስቀሉና ወደ ሰማይ ከማረጉ በፊት «ጰራቅሊጦስ» ወይም «አጽናኝ» ስለሚለው ስለ መንፈስ ቅዱስ አስተምረዋቸው ነበር። መንፈስ ቅዱስ እርሱን እንዲያገለግሉና በጣም የሚረዳቸው እንደሚሆን ኢየሱስ ያውቅ ነበር። ከሁለት ሳምንት በፊት ስለ መንፈስ ቅዱስ የተሰጡ በጣም አስፈላጊ ትምህርቶችን ተመልክተናል። ከፑሐንስ 16 ስለ መንፈስ ቅዱስ ጥናታችንን ከመቀጠላችን በፊት ግን መጽሐፍ ቅዱስ ስለ መንፈስ ቅዱስ ምን እንደሚያስተምር በአጭሩ እንመለከታለን። ይህ በቤተ ክርስቲያን ውስጥ መከፋፈልን የፈጠረ በመሆኑ መጽሐፍ ቅዱስ ለዚህ ጉዳይ ምን እንደሚያስተምር መረዳቱ በጣም ጠቃሚ ነው። ይሁን እንጂ

የምንመለከተው ከብዙ በጥቂቱ እንደሆነ አትዘንጋ። የሚቻል ከሆነ፤ ተማሪው መንፈስ ቅዱስ ማን እንደሆነ፤ በሕይወታችንም ምን እንደሚሠራ ጠቃሚ የሆነ መጽሐፍ እንዲያጠና እንመክራለን።

2ኛ ጥያቄ፡- የሐንስ 14-16ን አንብብ። ሀ) መንፈስ ቅዱስ ከእግዚአብሔር አብና ከእግዚአብሔር ወልድ ጋር ስላለው ኅብረት ግለጽ። ለ) መንፈስ ቅዱስ ለክርስቲያኑ ስለሚያደርጋቸው ነገሮች ዘርዝረህ አስቀምጥ። ሐ) መንፈስ ቅዱስ ለዓለም ስለሚያደርጋቸው ነገሮች ዘርዝረህ አስቀምጥ። መ) በትምህርት አሥራ ሦስት የተጠኑትን ነገሮች ክልስ።

ቀጥሎ ያሉት በመጽሐፍ ቅዱስ ስለ መንፈስ ቅዱስ የተጻፉ ዋና ዋና ነጥቦች ናቸው።

1. ከአብና ከሥላሴ አካላት አንዱ ነው። መንፈስ ቅዱስ ከአብና ከወልድ ጋር በመሆን ነው ሥላሴ የሚሆኑት።

ሁለት ዋና ዋና ጉዳዮችን ማስተዋል አለብን። በመጀመሪያ እንደማንኛውም ኃይል ሁሉ መንፈስ ቅዱስ ኃይል አይደለም። መንፈስ ቅዱስ ስብእና አለው። የስብእና ባሕርያትም አሉት። ለምሳሌ ያህል መንፈስ ቅዱስ እንደሚያስብ መጽሐፍ ቅዱስ ያመለክታል (1ኛ ቆሮ. 2:10-11)። ስሜት አለው (ኤፌ. 4:30)፤ ፈቃድ አለው (1ኛ ቆሮ. 12:11)። እንደ ሰው ይሠራል፤ ለምሳሌ ያስተምራል (ዮሐ. 14:26)፤ ይመራል (ሮሜ 8:14)፤ ይማልዳል (8:26) ወዘተ። እነዚህን ነገሮች የሚያደርገው ሕይወት ያለው ብቻ ነው። ኃይል እነዚህን ነገሮች ሊያደርግ አይችልም።

ሁለተኛ፡ መንፈስ ቅዱስ እግዚአብሔር ብቻ መሥራት የሚችለውን ነገር ለመሥራት በመቻሉ ሙሉ በሙሉ አምላክ ነው። ለምሳሌ ያህል መንፈስ ቅዱስ የእግዚአብሔርን ጥልቅ ምሥጢር ያውቃል (1ኛ ቆሮ. 2:10-11)። ዓለምን ፈጥሮአል (ዘፍ. 1:2)። መጽሐፍ ቅዱስ እንዲጻፍ አነሣሥቶአል (2ኛ ዲዮ. 1:21)፤ ሰዎችን ስለ ኃጢአት ይወቅሳል (ዮሐ. 16:8)፤ ለሰዎች መንፈሳዊ ሕይወትን ይሰጣል (ዮሐ. 3:5-6)።

መንፈስ ቅዱስ ከሥላሴ አካላት አንዱ መሆኑ ግልጽ ነው። ለዚህ ነው ስለ ሥላሴ ሲናገሩ ኢየሱስ በማቴዎስ 28:19፤ ጳውሎስ ደግሞ 2ኛ ቆሮ. 13:14 ላይ አብ፤ ወልድና መንፈስ ቅዱስ ያሉት። ምንም

እንኳ እግዚአብሔር እንዴት አንድና ሦስት ሊሆን እንደሚችል ግልጽ ባይሆንልንም መጽሐፍ ቅዱስ ግን በግልጽ ያስተምራል።

2. የመንፈስ ቅዱስ ሥራ በብሉይ ኪዳን።

በብሉይ ኪዳን ውስጥ መንፈስ ቅዱስ በአራት ሥዕላዊ ገለጻ ተገልጾአል። በመጀመሪያ ታላላቅ የእግዚአብሔርን ተአምራት ያደረገው እርሱ ነው። ሕይወትን እንደ መስጠት፣ ቀይ ባሕርን እንደ መክፈልና፣ ወዘተ። ሁለተኛ፣ መንፈስ ቅዱስ በአንዳንድ የተለዩ መሪዎች ላይ የሚወርድ መለኮታዊ ኃይል እንደሆነ ተገልጾአል። ይህም ሕዝቡን የመምራት ችሎታ እንዲያገኙ ነው። ስለዚህም መንፈስ ቅዱስ በተለያዩ ሰዎች ላይ እንደወረደ በብሉይ ኪዳን ተጽፎ እናገኛለን (መሳፍንት 3:10፤ 1ኛ ሳሙ. 10:9-10)።

መንፈስ ቅዱስ ይመጣ የነበረው በእግዚአብሔር ሕዝብ ሁሉ ላይ ሳይሆን በተለዩ ሰዎች ላይ ብቻ ነበር። መንፈስ ቅዱስ የወረደበት ሰው ኃጢአትን ቢያደርግ መንፈስ ቅዱስ ከእርሱ ለቅቆ ሊሄድ ይችላል። (ለምሳሌ ሳምሶንና ሳኦል)። ሦስተኛ፣ መጽሐፍ ቅዱስ የተጻፈው በመንፈስ ቅዱስ እንደሆነም ተገልጾአል (2ኛ ጢሞ. 3:16)። አራተኛ፣ የብሉይ ኪዳን የትንቢት መጻሕፍት መንፈስ ቅዱስ በሁሉም ሕዝብ ላይ በተለይ በመሢሐ ላይ ስለሚወርድበት ጊዜ አስቀድሞ ተናግረዋል (ኢሳ. 11:2፤ ሕዝ. 39:29 ኢዩ. 2:28-29)። ጌታ ኢየሱስ በነበረበት ጊዜ የብሉይ ኪዳን መደምደሚያ ከሆነው ከሚልክያስ ጀምሮ መንፈስ ቅዱስ በማንም ላይ አልወረደም የሚል ትምህርት አይሁድ ያስተምሩ ነበር። መሢሐ ወደ እስራኤል እስካልመጣ ድረስ መንፈስ ቅዱስ በማንም ላይ አይወርድም ብለው ያምኑ ነበር። ዮሐንስ መጥምቁም የተናገረው በውኃ ሳይሆን በመንፈስ ቅዱስ እሳት የሚያጠምቀው ከእርሱ በኋላ እንደሚመጣ ነበር (ማቴ. 3:11 ተመልከት)። ብሉይ ኪዳን መንፈስ ቅዱስ በተወሰኑ መሪዎች ላይ ብቻ ሳይሆን በእግዚአብሔር ልጆች ሁሉ ላይ ስለሚወርድበት ፍጹም አዲስ ዘመን አስቀድሞ ተናግሯል። እያንዳንዱ የእግዚአብሔር ልጆች መንፈስ ቅዱስን በሚቀበሉበት ዘመን አሁን እየኖርን ነው።

3. መንፈስ ቅዱስ በአዲስ ኪዳን ዘመን

የአዲስ ኪዳን ክርስቲያኖች የብሉይ ኪዳን ነቢያት ትንቢት በተናገሩለት የመጨረሻ ዘመን እንደሚኖሩ አወቁ። መሢሐ መጥቷል። ከበዓለ ጎምሳ በኋላ መንፈስ ቅዱስ ለክርስቲያኖች ሁሉ እንደተሰጠ እናያለን። አዲስ ዘመን ውስጥ ለመሆናችን መንፈስ ቅዱስ ማስረጃ ነው።

ሀ. የመንፈስ ቅዱስ ሥራ በክርስቲያን ደኅንነት ውስጥ

1) መንፈስ ቅዱስ የማያምኑትን ስለ ኃጢአታቸው ለመውቀስና ስለሚጠብቃቸው ፍርድ ለማሳሰብ ኃላፊነት ያለው ከሥላሴዎች አንዱ አካል ነው (ዮሐ. 16:8-11)።

2) መንፈስ ቅዱስ ኃጢአታቸውን ከኃጢአቱ የሚያነጻና በክርስቶስ የሚገኘውን አዲስ ሕይወት የሚሰጥ ነው (ቲቶ 3:5)።

3) ክርስቲያን የመንፈስ ቅዱስ ማደሪያ ነው (1ኛ ቆሮ. 6:19)።

ሰዎች ብዙ ጊዜ ከማያስተውሉት ትምህርት አንዱ ይህ ነው። በብሉይና በአዲስ ኪዳን ዘመን ያለው የመንፈስ ቅዱስ ሥራ ትልቁ ልዩነት በጥቂቶች ሰዎች ከማደር ይልቅ በክርስቲያን ሁሉ ማደሩ ነው። ሐዋርያው ጳውሎስ በሮሜ 8:9 ላይ ማንም መንፈስ ቅዱስ የሌለው እርሱ የክርስቶስ እንዳልሆነ ገልጾአል። ክርስቲያን ኃጢአት ባደረገ ጊዜ መንፈስ ቅዱስ ጥሎት አይሄድም። ለምሳሌ የቆሮንቶስ ቤተ ክርስቲያን ሰዎች እርስ በርሳቸው ሲከፋፉ እንኳ መንፈስ ቅዱስ እንዳልተዋቸው ማየት እንችላለን (1ኛ ቆሮ. 6:19)። በእርግጥ ኃጢአት መንፈስ ቅዱስን በክርስቲያን ሕይወት በኃይል እንዳይሠራ ይወስነዋል። ቢሆንም መንፈስ ቅዱስ በዚህ ምክንያት አይሄድም።

4) አዲስን ክርስቲያን የክርስቶስ አካል ክፍል ወይም የዓለም አቀፋዊቱ ቤተ ክርስቲያን አባል ያደርገዋል። ይህ የመንፈስ ቅዱስ ሥራ በመንፈስ ቅዱስ መጠመቅ ተብሎ ይታወቃል (1ኛ ቆሮ. 12:13)። ይህም ሌላው ክርስቲያኖች የማያስተውሉት የመንፈስ ቅዱስ ሥራ ነው። መጽሐፍ ቅዱስን በጥንቃቄ ብናጠና የመንፈስ ቅዱስ ጥምቀትን ደኅንነትን ባገኘን ጊዜ እንደተቀበልን እናያለን። ይህ የሚሆነው አንድ ጊዜ ነው። ስለዚህም ሁሉም ክርስቲያኖች ጥምቀቱን ተቀበለዋል (ኤፌ. 4:5)።

5) መንፈስ ቅዱስ ለክርስቲያን ደኅንነት ማስተማመኛ ማኅተም ነው (2ኛ ቆሮ. 1:22፤ ኤፌ. 1:13፤ 4:30)። ይህ የመንፈስ ቅዱስ ሥራ የሚከናወነው ሰዎች ክርስቶስን በተቀበሉ ሰዓት ነው። ይህ አማኝን የእግዚአብሔር ልጅ ብቻ የሚያደርግ ሳይሆን እስከ መጨረሻው ጸንቶ ወደ ሰማያዊ ቤት እንዲደርስ የሚያደርግ ዋስትና ነው። እንደዚሁም አማኝ የእግዚአብሔር ንብረት ለመሆኑ ማረጋገጫ ነው።

3ኛ ጥያቄ፡- ሀ) ሌሎች ክርስቲያኖች ከሚያስተምሩት ይኸኛው የሚለየው እንዴት ነው? ለ) ከእነርሱ አመለካከት አንጻር ልዩነቱ ምንድነው? ለምንስ በተለየ መንገድ ያምናሉ?

ለ. የመንፈስ ቅዱስ ሥራ በአማኙ ሕይወት

- 1) መንፈስ ቅዱስ አማኞችን ያስተምራል (ዮሐ. 16:12-15)።
- 2) መንፈስ ቅዱስ አማኞችን ይመራል (ሮሜ 8:14)።
- 3) መንፈስ ቅዱስ ለአማኞች ማረጋገጫ ይሰጣል (ሮሜ 8:16)።
- 4) መንፈስ ቅዱስ ስለ ምእመናን ይማልዳል (ሮሜ 8:26)።
- 5) መንፈስ ቅዱስ ለእያንዳንዱ አማኝ ስጦታዎችን ይሰጣል (1ኛ ቆሮ. 12:11)።

መንፈሳዊ ስጦታ ማለት መንፈስ ቅዱስ ለአማኙ የሚሰጠው ልዩ ችሎታ ነው። የመንፈሳዊ ስጦታ ዋና ዓላማ ግላዊ ሁኔታ ሳይሆን ለቤተ ክርስቲያን መታነጽ ነው (ኤፌ. 4:11-12)። እያንዳንዱ ምእመን የተሰጠው ስጦታ ቢኖርም፤ ነገር ግን ሁሉንም ስጦታ የያዘ ምእመን ሊኖር አይችልም። እነዚህ ስጦታዎች ለአማኙ የሚሰጡት አማኙ ጌታን ሲቀበል ነው።

4ኛ ጥያቄ፡- ሮሜ 12:6-8፤ 1ኛ ቆሮ. 12:8-10፤ 28-30፤ ኤፌ. 4:11 አንብብ። ሀ) በእነዚህ የመጽሐፍ ቅዱስ ክፍሎች የተጠቀሱትን ስጦታዎች በሙሉ ጻፍ። ለ) ከእነዚህ ስጦታዎች ውስጥ ለአንተ መንፈስ ቅዱስ የሰጠህ የትኛውን ነው? ሐ) በቤተ ክርስቲያንህ ያሉ ሰዎች ወይም የጥናት ቡድንህን መንፈስ ቅዱስ ለአንተ የሰጠው ስጦታ ምን እንደሆነ የሚያስቡትን ጠይቅ። መ) በስጦታዎችህ ቤተ ክርስቲያንን ለማነጽ የምትጠቀመው እንዴት ነው?

የመንፈስ ቅዱስ ስጦታዎች በሙሉ የሚያመለክቱት መንፈስ ቅዱስ በአማኙ ሕይወት መኖሩን ነው። ማንኛውም ስጦታ ከሌሎች ስጦታዎች ይልቅ ወይም በተለየ ሁኔታ መንፈስ ቅዱስ በአማኙ ሕይወት ለመኖሩ ማስረጃ መሆን አይችሉም። ለመንፈስ ቅዱስ

መኖር በልሳን መናገር ብቻ ነው ማስረጃ የሚሆነው የሚል ትምህርት ስሕተት ነው። በልሳን የመናገር ስጦታ ከስጦታዎች ሁሉ በላይ የሆነ ነው የሚለው አስተሳሰብም ትክክል አይደለም። በልሳን መናገር ለቤተ ክርስቲያን የሚሰጠው ጥቅም አነስተኛ ስለሆነ መጽሐፍ ቅዱስ ከስጦታዎች ሁሉ ያሳንሰዋል። በዚህ ምትክ ቃሉን ማወጅን (ትንቢት መናገርን) እንድንፈልግ ተነግሮናል። አማኙ በኃጢአት እየተመላለሰ እንኳን መንፈሳዊ ስጦታዎች ሊኖሩት ይችላሉ። ስለዚህ ነው ጳውሎስ በመላእክት ልሳን ብንናገር እንኳ ፍቅር ግን ከሌለን አይጠቅመንም የሚለው (1ኛ ቆሮ. 13:1-3)።

6. መንፈስ ቅዱስን መሞላት (ኤፌ. 5:18)፡ የመንፈስ ቅዱስ መሞላት ማለት ለእርሱ መታዘዝ እንድንችል በመንፈስ ቅዱስ መሉቁጥጥር ውስጥ መሆን ነው። መንፈስ ቅዱስ ለአንዴ እስከ መጨረሻ የሚሰጥ እንደሆነ ሁሉ ከዚህ በተለየ ደግሞ የመንፈስ ቅዱስ መሞላት በተደጋጋሚ የምንለማመደውና አማኞችን እግዚአብሔርን የሚያስከብር ሕይወት እንድንኖር ሊያስችለን በቁጥጥር ሥር ማድረጉ ነው። ክርስቲያኖች እንዲሾት የታዘዘው ብቸኛ የመንፈስ ቅዱስ አሠራርም ይኸው ነው። (ይህ በገላ. 5:25 ላይ በመንፈስ ስለ መመላለስ ከተጻፈው አሳብ ጋር አንድ ዓይነት ነው)። በመንፈስ የመሞላት ዋነኛ ውጤት የመንፈስ ፍሬ ማፍራት ነው።

5ኛ ጥያቄ፡- ገላ. 5:22-23 አንብብና የሰፈሩትን የመንፈስ ፍሬዎች ጻፍ። በሕይወትህም እንዴት እንደሚታዩ ግለጽ።

በመንፈስ ቅዱስ ስለ መሞላት ሦስት ዋና ዋና ሁኔታዎች አሉ። እነርሱም፡ አንደኛ፡ ክርስቲያን ሕይወቱን ለእግዚአብሔር ማስገዛት አለበት። ለመንፈስ ቅዱስ ፈቃድ ለመታዘዝ ራሱን የሰጠ መሆን አለበት (ሮሜ 12:1-2፤ ገላ. 5:16)። ሁለተኛ፡ ክርስቲያን ስለ ኃጢአቱ ሁሉ ንስሐ በመግባት ኃጢአትንም በመቃወም ድል አድራጊ ሕይወት ሊኖር ያስፈልገዋል (ሮሜ 8:13-14)። ይህም ማለት ክርስቲያን ለሚማረው የእግዚአብሔር ቃል አክብሮት እየሰጠ ዕለት በዕለት ሊታዘዘው ይገባል። ሦስተኛ፡ ክርስቲያን በሕይወቱ ባለው በእግዚአብሔር ኃይል ላይ ሊደገፍ እንጂ በራሱ ችሎታ ሊደገፍ አይገባም (ሐዋ. 1:4-5፤ 8)።

በልሳን መናገር በመንፈስ ቅዱስ ለመሞላት ማስረጃ አይደለም። ነገር ግን ማስረጃ የሚሆነው የክርስቶስ ባሕርይ ሲንጸባረቅብን (ገላ. 5:22-23)፤ እግዚአብሔርን ስናመልክ (ኤፌ. 5:18-20)፤

ለእግዚአብሔር ስንገዛ (ያዕቆብ 4:7)፤ እግዚአብሔርን ስናገለግል (ዮሐ. 14:12) ነው። ሰው በመንፈስ ቅዱስ ሲሞላ እግዚአብሔር በሚከብርበት መንገድ እግዚአብሔርን ለማገልገልና ለመኖር ኃይል ያገኛል። ክርስቲያን ክርስቶስን ወደ መምሰል እንዲያድግም ይረዳዋል። መንፈስ ቅዱስ ክርስቲያንን ቅድስና ያለውና ጻድቅ እንዲሆን ያደርገዋል።

ስለ መንፈስ ቅዱስ ሌሎች ልናስተውላቸው የሚገቡ ሦስት ዋና ዋና ነገሮች ደግሞ፡- አንደኛ፡ መንፈስ ቅዱስ በክርስቲያን ሕይወት ውስጥ ዋነኛ መሆኑን ነው። የመንፈስ ቅዱስንም አስፈላጊነትና ኃይል ልናናንቅ አይገባንም። ሁለተኛ፡ በልሳን መናገር መንፈስ ቅዱስ የሚሠራበት ብቸኛ መንገድ ነው ብለን ከማሰብ መቆጠብ አለብን። ምክንያቱም የመንፈስ ቅዱስ ሥራን የሚያሳዩ ሌሎች ብዙ ስጦታዎች በማስረጃነት ስላሉ ነው። ሌሎች ክርስቲያኖች በልሳን እስካልጸለዩ ድረስ በመንፈሳዊ ሕይወታቸው ደካሞች ናቸው ብሎ ማሰብም ስሕተት ነው። እንዲህ ዓይነቱ አሳብ ከኩራት የሚመነጭ ነው። እንጂ የመጽሐፍ ቅዱስ ትምህርት አይደለም። ሦስተኛ፡ በልሳን ከመናገርም በላይና ከሌሎችም ስጦታዎች በላይ የሚበልጠው የመንፈስ ፍሬ ነው። ለእግዚአብሔር ትልልቅ ሥራዎች ከመሥራት ይልቅ የፍቅር፣ የደስታ፣ የሰላምና የመሳሰለውን ሕይወት መኖር ይበልጣል። እግዚአብሔርን የማክበር ዝንባሌ ሳይታይብን የመንፈስ ቅዱስ ስጦታ የሆኑትን (በልሳን መናገር፣ መስበክ፣ ማስተማር፣ ተአምራት ማድረግ) እና የመሳሰሉትን ማድረግ ይቻላል። ብዙ ጊዜ በልሳን በሚናገሩም ሆነ በማይናገሩት ዘንድ የትዕቢት ሁኔታ ይታይባቸዋል። በዚህም እግዚአብሔር አይከብርም። ራስን ከፍ ከፍ ለማድረግ ከምንጠቀምባቸው በልሳን እንደመናገርና ተአምራት ማድረግን ከመሻት ይልቅ እግዚአብሔር የሚከብርበትን የመንፈስ ፍሬ በሕይወታችን እንዲታይ እንሻ። የመንፈስ ፍሬ በሕይወታችን ቢታይ ግን ስጦታዎቹም እግዚአብሔር ብቻ በሚከበርበት መንገድ ሊገለጡ ይችላሉ።

6ኛ ጥያቄ፡- 1ኛ ቆሮ. 12-14 አንብብ። ሀ) በቤተ ክርስቲያን የመንፈስ ቅዱስ ስጦታዎችን ስለመጠቀም ጳውሎስ የሰጣቸው መመሪያዎች ምን ምን ናቸው? ለ) ከእነዚህ ምዕራፎች ስለ ስጦታዎች ተጨማሪ የሆነ ነገር ምን ምን ተምረናል? ሐ) ሰዎች በመንፈስ ቅዱስ የተሞሉ መሆናቸው የሚታወቀው በልሳን ሲናገሩ ብቻ ነው የሚሉ ቢገጥሙህ መልስህ ምን ይሆናል? መ) በልሳን

ስለ መናገርና ስለ ሌሎች የመንፈስ ቅዱስ ስጦታዎች ሚዛናዊ አስተሳሰብ ነው ብለህ የምታስበው ምንድን ነው? ሠ) ከመንፈስ ቅዱስ ስጦታዎች ይልቅ የመንፈስ ቅዱስ ፍሬ ለምን ይበልጥ አስፈላጊዎች ሆኑ? ረ) የመንፈስ ቅዱስ ፍሬዎች በሕይወትህ የተገለጹት እንዴት ነው?

በልሳን የመናገር ጉዳይ ላይ ክርስቲያኖች የተለያዩ አሳብ በመያዝ መለያየታቸው የሚያስገርም አይደለም። ይህ ገና በድንግዝግዝ ጨለማ ውስጥ እንደምናይና እውነትንም ሁሉ ገልጠን ገና እንዳለወቅን ማስረጃ ነው (1ኛ ቆሮ. 13:9-12)። ሦስቱን ዋና ዋና ነገሮች እናስታውስ። አንደኛ፡ አንድ ክርስቲያን በልሳን የሚናገር ቢሆን ወይም ባይሆን በደኅንነቱ ላይ ለውጥ አያመጣም። በልሳን የሚናገሩ ለደኅንነታቸው በጌታ በኢየሱስ እስካመኑ ድረስ በክርስቶስ ሆነው ወንድሞቻችንና እኅቶቻችን ናቸው። እንደዚሁም በልሳን የማይናገሩ ነገር ግን ስለ ደኅንነታቸው በሞተው በኢየሱስ ክርስቶስ የሚታመኑ ሁሉ በክርስቶስ ሆነው ወንድሞቻችንና እኅቶቻችን ናቸው። ሁለተኛ፡ ከመንፈስዊ ኩራት ተጠንቀቁ። በልሳን ስለ መናገራችሁም ሆነ በልሳን ስላለመናገራችሁ ኩራት በልባችሁ አይኑር። በዚህ ፈንታ ግን ክርስቶስን ለመምሰል ብዙ ይቀረናልና ራሳችንን በእግዚአብሔር ፊት ልናዋርድ ይገባል ብላችሁ አስተውሉ። ሦስተኛ፡ ምእመናንን ከሌሎች አብያተ ክርስቲያናት ለመስረቅ አትሞክር። እኛ የተጠራነው ክርስቶስን ያወቁትን ሰዎች ወደ ሌላ ቤተ ክርስቲያን ለማፍለስ ሳይሆን የጠፋትን ወደ ክርስቶስ ለማምጣት ነው።

ሁለተኛ ቀን፡- ዮሐንስ 16:5-15

እኛ የምንኖረው ሰዎች ስለ መንፈስ ቅዱስና ስለሚገለጠው ኃይሉ ከፍተኛ ጉጉት በሚያሳዩበት ዘመን ነው። ይህ በጣም ጥሩ ነው። በመንፈስ ቅዱስ ስለ መሞላትና በእኛም እንዲሠራ አትኩሮት ልንሰጠው የሚገባ ጉዳይ ነው። መንፈስ ቅዱስ በልባችን እንዳደረ እርግጠኞች ልንሆን ይገባል። እንደዚሁም ሕይወታችን ሙሉ በሙሉ በእርሱ ቁጥጥር ሥር እንዲውል ማድረግ የሚገባንን ሁሉ መፈጸም አለብን። ነገር ግን አንዳንድ ክርስቲያኖች ተአምራታዊነት ከሌሎች ማለትም እንደ ስብከት፣ ትምህርት፣ እምነትና ቸርነት ከመሳሰሉት ትልቅ አስገራሚነት ካላቸው ጥቂቶቹ ማለትም በልሳን መናገርና በተአምራት ማድረግ ስለሚሳቡ ተሳስተዋል። ስለ መንፈስ ቅዱስ ትምህርት ሳንወስድ ከመንፈስ ቅዱስ የተለየ ኃይል

አለን ብለው ከሚያተኩሩ ክርስቲያኖች ወይም በጥቂት ጥቅሶች ላይ ተመሥርተን ሳይሆን መጽሐፍ ቅዱስ ስለ መንፈስ ቅዱስ የሚለውን በጠቅላላ መግር አለብን። ከሥላሴዎች አንዱ አካል ስለሆነው ስለ መንፈስ ቅዱስ በተግርንና ሥራዎቹንም ባጠናን ቁጥር በማስተዋላችንና በሥራችን ሚዛናዊነት እየታየብን ይመጣል።

ሚዛናዊ ያለመሆን ችግርን ለማስወገድ በዚህ ሥራ የሚከብረው ማነው? ብለን ልንጠይቅ ይገባል። አንድ ሰው ከብሩን ለማንፀባረቅ የሚሠራ ከሆነ የእግዚአብሔር ኃይል ከእርሱ ጋር የለም። ዛሬ እንደምናየው ከብሩ ወደ መንፈስ ቅዱስ የሚያዘነብል ከሆነ እንኳ ይህም ስሕተት ነው።

7ኛ ጥያቄ፡- ከዮሐንስ 16:13-14 አንብብ። በዚህ ክፍል ኢየሱስ መንፈስ ቅዱስ ማንን እንደሚያከብረው ነው ያለው?

እስኪ መንፈስ ቅዱስን በመስተዋት እንመስለው። መስተዋት የሰውን መልክ መልሶ ወደ ሰውየው ያንጸባርቃል። ስለዚህ ምስሉ እንዴት እንደሆነ መመልከት ይችላል። እንደዚሁም ሁሉ መንፈስ ቅዱስ ከብርን መልሶ ወደ ራሱ አያንጸባርቅም። ግን ከብርን ሁሉ ወደ ጌታ ኢየሱስ ያንጸባርቃል። የመንፈስ ቅዱስ ሥራ በኢየሱስ ደቀ መዛሙርት ሕይወት የጌታ ኢየሱስን ሥራ መቀጠል እንዲችሉ ማድረግ ነው። እንዲሰብኩ፣ እንዲያስተምሩ፣ ሰዎችንም ደቀ መዛሙርት እንዲያደርጉ ያስችላቸዋል። መንፈስ ቅዱስ ከራሱ አይናገርም። ነገር ግን ከጌታ ኢየሱስ የወሰደውን ይነግራል። መንፈስ ቅዱስ የኢየሱስ ወኪል ስለሆነ የራሱን ክብር አይፈልግም። ነገር ግን ጌታ ኢየሱስ ግን እንደሆነ ሰዎች እንዲረዱ ወደ ኢየሱስ ያመለክታቸዋል። ከኢየሱስ ይልቅ መንፈስ ቅዱስ የሚከብርበት ሁኔታ ካለ ስለ መንፈስ ቅዱስ ሚዛኑ የተዛባ አስተሳሰብ እንዳለ ይጠቁማል።

8ኛ ጥያቄ፡- ክርስቲያኖች በልሳን ሲናገሩም ሆነ ተአምራት ሲያደርጉ ከብሩን ማን እንደሚቀበል ታውቃለህ? ሰውየው ወይም መንፈስ ቅዱስ ወይም ጌታ ኢየሱስ ከብርን የተቀበሉት እንዴት ነው?

9ኛ ጥያቄ፡- ከዮሐንስ 16:5-15 አንብብ። ሀ) ኢየሱስ ከደቀ መዛሙርቱ ተለይቶ መሄድ የነበረበት ለምን እንደሆነ ነው የተናገረው? ለ) መንፈስ ቅዱስን የሚልከው ማነው? ሐ) መንፈስ ቅዱስ የሚያደርጋቸው ሦስቱ ነገሮች ምን ምን ናቸው? (ከቁጥር

8-11)። መ) እነዚህን ሦስት ነገሮች መንፈስ ቅዱስ ሲያደርግ ያየኸው እንዴት ነው? ሠ) ጌታ ኢየሱስ ከሄደ በኋላ መንፈስ ቅዱስ ለደቀ መዛሙርቱ የሚያደርግላቸው ምንድን ነው? (ቁጥር 13)። ረ) በጌታ ኢየሱስና በመንፈስ ቅዱስ መካከል ያለውን አንድነት ግለጽ።

1. ጌታ ኢየሱስ ከደቀ መዛሙርት መለያው ደርሶ ነበር (ዮሐ. 16:5-6)።

ከዮሐ. 14-17 ባለው ሁሉ ውስጥ የሚገኘው ዋነኛው መሪ አሳብ የጌታ ኢየሱስ ከደቀ መዛሙርቱ ፈጥኖ መለየት ጉዳይ ነው። ይህ «ፈጥኖ» የሚለው ቃል የሚያመለክተው በሚቀጥለው ቀን የሚፈጸመውን የጌታን መያዝ የሚያሳይ ሲሆን ሌላው ደግሞ በዕርገት ወደ አብ መመለሱን የሚያመለክት ነው። ምንም እንኳን ጌታ ሊናገር የሚፈልገው ባይገባቸውም ነገሩ ደቀ መዛሙርቱን በጣም አሳዝኖአቸው ነበር። ላለፉት ሦስት ዓመታት ያለመለየት አብሯቸው የነበረውን ወዳጃቸውን ማጣታቸው ነበርና። ሸክማቸውን ሁሉ ይጋራና በችግራቸውም ሁሉ ይረዳቸው የነበረው ሊለያቸው ነው። ከዚህ በተጨማሪም ይኸው የሚለያቸው ጌታ ኢየሱስ በእርሱ ምክንያት ትልቅ ስደት እንደሚነሣባቸው ነገራቸው። ምንም እንኳን ፈጥኖ ከእነርሱ ስለ መለየቱ ደጋግሞ ቢነግራቸውም ከእነርሱ ወዴት ትሄዳለህ የሚለው ባለመኖሩ ጌታ ኢየሱስ ተደነቀ። ምንም እንኳን ጴጥሮስ ይህን ጥያቄ ቢጠይቀውም (ዮሐ. 13:36)፣ ለምን እንደሚለያቸው ከማሰብ በላይ ወዴት እንደሚሄድ አላሳሰበውም።

2. የመንፈስ ቅዱስ ሥራ ዓለምን በተመለከተ (ዮሐ. 16:7-11)

ሀ. የጌታ ኢየሱስ መሄድ ለደቀ መዛሙርቱ የሚሻል ነበር (ቁጥር 7-8)።

ስለ መንፈስ ቅዱስ መምጣት ለሦስተኛ ጊዜ በመናገር ጌታ ኢየሱስ የተረበሹትን ደቀ መዛሙርቱን ሊያጽናናቸው ፈለገ። ጌታ ኢየሱስ መሄዱ ለእርሱም እንደሚሻል ነገራቸው። እርሱ ባይሄድ መካሪ የሆነው መንፈስ ቅዱስ ወደ እነርሱ አይመጣም። ጌታ ኢየሱስ ወደ አብ ከሄደ በኋላ ብቻ ነው መንፈስ ቅዱስ በልዩ መንገድ በደቀ መዛሙርቱ ላይ የሚመጣው። በምድር ሆኖ ከሚታየው ኢየሱስ ይልቅ ቤተ ክርስቲያን ስታድግ ለበለጠ ማደን የሚበጃት የማይታየው የመንፈስ ቅዱስ መገኘት ነበር። ጌታ ኢየሱስ

በምድር በነበረ ጊዜ በአንድ የተወሰነ ሰዓትና ቦታ ብቻ ነበር የሚገኘው። በአንድ ጊዜ በእስራኤልና በኢትዮጵያ ውስጥ መገኘት አይችልም ነበር። መንፈስ ቅዱስ ግን በምድራዊ አካል የተወሰነ አይደለም። በአንድ ጊዜ በኢትዮጵያና በአሜሪካ መገኘት ይችላል። ስለዚህ መንፈስ ቅዱስ በእያንዳንዱ ደቀ መዝሙር ልብ ውስጥ የሚያድርበት አዲስ ዘመን ይመጣ ዘንድ የጌታ ኢየሱስ መሄድ አስፈላጊ ነበር። ከጌታ ኢየሱስ ሞት በኋላ ነበር መንፈስ ቅዱስ መምጣት የሚችለው። የሚመጣውም ደቀ መዝሙርቱ ስለሞቱና ትንሣኤው መመስከር እንዲችሉ ነበር።

መንፈስ ቅዱስ በመጣ ጊዜ የሐዋርያት ሕይወት መለወጡ በጣም አስገራሚ ነው። መንፈስ ቅዱስ ከመምጣቱ በፊት መከራ ሲመጣ የሚሸጉ ነበሩ (ማር. 14:50)። መንፈስ ቅዱስን ሲቀበሉ ግን ቃሉን በግልጽና በድፍረት ሰበኩ። እንዲሁም በወንጌል ምክንያት መከራን ሲቀበሉ በደስተኝነት ሆነ (የሐዋ. 4:31፤ 5:41)።

ጌታ ኢየሱስ ለሐዋርያት «መንፈስ ቅዱስን እልክላችኋለሁ» ሲል በምን ዓይነት መንገድ እንደሆነ አስተውል። ይህን ከማለቱ በፊት ጌታ ኢየሱስ መንፈስ ቅዱስን ለደቀ መዝሙርቱ እንዲልክላቸው አብን መለመን ነበረበት (ዮሐ. 14:16)። ይህ እውነት ነው የምዕራብ አብያተ ክርስቲያናትን ማለት (የሮም ካቶሊክ፣ ፕሮቴስታንት) እና የምሥራቅ አብያተ ክርስቲያናትን ማለት (የግብጽ ኦርቶዶክስ፣ የግሪክ ኦርቶዶክስ፣ ወዘተ) የለያያቸው። የምዕራብ አብያተ ክርስቲያናት መንፈስ ቅዱስ ከአብም ከወልድም ይወጣል ብለው ያምናሉ። መንፈስ ቅዱስን ለክርስቲያኖች መላክ ሁለቱም የሚያደርጉት ሥራ ነው ሲሉ፣ ምሥራቃውያን ደግሞ መንፈስ ቅዱስ የሚወጣው ከአብ ብቻ ነው ብለው ያስተምራሉ። ሌላ የጎላ ልዩነት ሳይኖር አብያተ ክርስቲያናት በዚህ መለያየታቸው የሚያሳዝን ነው። ሁለቱም አብያተ ክርስቲያናት በጋራ የሚያምኑት ትልቁ ጉዳይ ግን መንፈስ ቅዱስ የሥላሴዎች ሦስተኛ አካል መሆኑን ነው።

ለ. የመንፈስ ቅዱስ ሥራ በዓለም ውስጥ (ቁጥር 8-11)

ጌታ ኢየሱስ ለደቀ መዝሙርቱ ስለ መንፈስ ቅዱስ መምጣት አስቀድሞ እንዳስታወቃቸው ስለሚመጣበትም ምክንያትና ስለሚሠራው ሥራም ነግሮአቸዋል። የመንፈስ ቅዱስ ሥራዎች በሦስት ግምች ተገልጾታል፡- ሀ) ይወቅሳል። ለ) ይመራል። ሐ) ያከብራል። የመጀመሪያው ቃል ማለት «ይወቅሳል» የሚለው

በዓለም ያለውን የመንፈስ ቅዱስን ሥራ ያመለክታል። ሁለተኛውና ሦስተኛው ግን በደቀ መዛሙርቱ ሕይወት የሚሠራውን ያመለክታል።

በዚህ ስፍራ ብቻ ነው መንፈስ ቅዱስ «በዓለም» የሚሠራው ሥራ በግልጽ የተጠቀሰው። ይህም አገልግሎት (ሥራ) ከበደል የተነሣ በዓለም መፍረድ ነው። እርሱም ስለ ኃጢአት፣ ስለ ጽድቅና ስለ ፍርድ ነው። በዚህ ስፍራ መንፈስ ቅዱስ እንደ ወዳጅ ሳይሆን በደለኛን በዳኛ ፊት እንደሚያቀርብ ጠበቃ ሆኖ ነው የሚታየው። ከዚህ የመንፈስ ቅዱስ ሥራ ውጪ ዓለም ስለ ኃጢአት፣ ስለ ጽድቅና ፍርድ የምታውቅበት መንገድ የላትም።

1. የመንፈስ ቅዱስ ሥራ ዓለምን ስለ ኃጢአት ከመውቀስ አንጻር

የማያምኑትን ስለ ኃጢአታቸው መውቀስ የመንፈስ ቅዱስ አንዱ ዋነኛ ሥራ ነው። አንድ ሰው ኃጢአተኛ መሆኑ ከገባው በኋላ ነው ለኃጢአቱ ይቅርታን ለማግኘትም ሆነ ከኃጢአቱ ለመንጸት ወደ ክርስቶስ መምጣት ማስፈለጉን የሚያውቀው። ኃጢአተኝነታቸው ያልታያቸውና የማያምኑት ስለ ኃጢአት ይቅርታ ወደ ክርስቶስ አይመጡም። መንፈስ ቅዱስ ኃጢአትን የሚገልጥ ጠበቃ ብቻ አይደለም። ኃጢአተኞችን ስለ ኃጢአታቸው የሚወቅስም ነው። ይህ ለደኅንነት የመጀመሪያ ደረጃ ነው።

በዮሐንስ 16:9 ላይ ጌታ ኢየሱስ ስለምን ዓይነት ኃጢአት እንደተናገረ ግልጽ የሆነ ነገር የለም። ጠቅላላ ስለ ኃጢአት ይሆንን? ወይስ ጌታ ኢየሱስ ስለ አንድ የተለየ ኃጢአት በኢየሱስ ስላለማመናቸው ነው የተናገረው? ጌታ ኢየሱስ የተናገረው ሰዎችን በደለኛ ስላደረጋቸውና በእርሱም እንዳያምኑ ስላደረጋቸው አጠቃላይ ኃጢአት ነው። በዚህ የተጠቀሰ ዋና አሳብ አለ። እርሱም ከሰው የሚጠበቅ ዋነኛ ሥራ በክርስቶስ ኢየሱስ ማመን ነው (ዮሐ. 6:28-29)። በዓለም ላይ ኩነኔና ፍርድን የሚያመጣው ትልቁ ኃጢአት አዳኙን ኢየሱስ ክርስቶስን በእምነት ላለመቀበል መቃወሙ ነው። ስለዚህም ይህ ያለማመን ኃጢአት ዓለምን በእግዚአብሔር ፊት የሚያስፈርድባት ትልቅ ኃጢአት ነው ማለት ይቻላል። እንደዚሁም መንፈስ ቅዱስ ዓለምን የሚወቅስበት ሌሎች ብዙ ኃጢአቶች አሉ።

10ኛ ጥያቄ፡- ክርስቲያን ከመሆንህ በፊት ይህንን የመንፈስ ቅዱስ

ሥራ የተለግመድከው እንዴት ነበር?

2. ዓለምን ስለ ጽድቅ በመውቀስ የመንፈስ ቅዱስ ሥራ

መንፈስ ቅዱስ ኃጢአተኞችን የሚወቅሰው ስለ ጽድቅ እንጂ ጽድቅ ስላልሆነ ነገር እንዳልሆነ በሚገባ ተገንዝብ። በእርግጥ ይህ ጥቅስ ለመረዳት አስቸጋሪ ነው። ኢየሱስ ያለው መንፈስ ቅዱስ ሰዎችን ኃጢአተኝነታቸውንና በእግዚአብሔር ፊት በደለኞች መሆናቸውን ብቻ ሳይሆን በተጨማሪም ጽድቅ የሚሆኑበትን በእግዚአብሔር ዓይን ብቸኛ የሆነውን መንገድም ያሳያቸዋል። እንደዚሁም በራሳቸው ጽድቅ ለመሆን ሊያደርጉት የሚችሉት ምንም ነገር እንደሌለና ጽድቃቸውም እንደ መርገም ጨርቅ እንደሆነ ያሳያቸዋል (ኢሳ. 64:6)። ከዚህም በላይ ወደ ክርስቶስ ኢየሱስ ጽድቅ ማየት እንዲችሉ ያደርጋቸዋል። በእግዚአብሔር ፊት በእውነት ጽድቅ ሆነው ይታዩ ዘንድ እግዚአብሔር የክርስቶስ ኢየሱስን ጽድቅ እንዴት ለእነርሱ እንዲሆን እንዳደረገም ያሳያቸዋል። ስለዚህም በክርስቶስ ኢየሱስ የመስቀል ሞት በተገኘው ጽድቅ እንጂ በራሳቸው መልካም ሥራ አይደገፉም። የክርስቶስ የመስቀል ሞት የኃጢአተኛውን ኃጢአት ማስወገድ ብቻ ሳይሆን በክርስቶስ ኢየሱስ ባመነ ጊዜ ሕይወቱ የሚሸፈንበት የክርስቶስ ጽድቅ ይሰጠዋል። በዚህም ምክንያት በራሱ ጥሩ ሥራና ጥረት ሳይሆን በእግዚአብሔር ቅዱስ ልጅ በክርስቶስ ኢየሱስ ጽድቅ በመሸፈኑ በእግዚአብሔር ፊት ጽድቅ ሆኖአል። መንፈስ ቅዱስ ኃጢአተኛውን ስለ ኃጢአቱ ብቻ አያሳስበውም። ነገር ግን በእግዚአብሔር ዓይን ጽድቅ ሆኖ ለመታየት ያለው ብቸኛ መንገድ በጌታ በኢየሱስ ክርስቶስ ብቻ ማመን እንደሆነ ይህም ጽድቅ ንስሐ ለሚገባ ኃጢአተኛ የሚሰጥ መሆኑን ያሳየዋል። መንፈስ ቅዱስ ዓለምን ስለ ጽድቅ የሚወቅሰው ወደ አብ ስለምሄድ ነው አለ። ይህ ደግሞ የሚያሳየው ስለ ጌታችን የመስቀል ሞት ሊሆን ይችላል። ይበልጥ ግን ስለ ዕርገቱ ነው። እግዚአብሔር ኢየሱስን ከሙታን ሊያስነሣውና ወደ ሰማይ ሲወስደው ነው። እግዚአብሔር ኢየሱስን ባቀረበው መሥዋዕት መርከቱን ለሰው ሁሉ የገለጸው። ስለዚህ ነው በክርስቶስ ኢየሱስ በማመን አሁን መዳን እንደሚቻል ያረጋገጠው ወይም ማስተማመኛ የሰጠው።

11ኛ ጥያቄ፡- በጌታ ኢየሱስ ክርስቶስ ሳናምን በፊት ባለው በራሳችን ሥራ ለመጽደቅ እንደማንችልና ዋጋቢሶች መሆናችን እንዲሰማን ለምንድነው የሚያስፈልገን?

3. የመንፈስ ቅዱስ ሥራ ዓለምን ስለፍርድ በመውቀስ

ወንጌልን በምንመለከትበት ጊዜ ሰዎች በክርስቶስ ኢየሱስ ላያምኑ ሲቀሩ እግዚአብሔር እንደሚፈርድባቸውና ሰው ሁሉ ሊያስተውለው የሚገባ ነገር ቢኖር በማመኑ የዘላለም ሕይወት እንዳለና ባለማመኑ የዘላለም ኩነጅ እንዳለበት ነው።

ጌታ ኢየሱስ መንፈስ ቅዱስ ዓለምን ስለ ፍርድ ይወቅላል ብሎ ሲናገር አያይዞ ሰይጣንም እንደተፈረደበት ገልጾአል። የጨለማው ዓለም ገዢ የሆነ ሰይጣን ጌታ ኢየሱስ ክርስቶስን በመስቀል ላይ እንዳሸነፈው መስሎት ነበር። ነገር ግን እንዳሰበው ላይሆን ራሱ ሰይጣን በክርስቶስ ኢየሱስ መስቀል ተሸነፈ። የቀረኒዮ መስቀል ሰይጣን በኃጢአተኞች ላይ ያለውን ኃይልና ሥልጣን የጣለበት በታ ነው። የክርስቶስ መስቀል ማለት እግዚአብሔር ኃጢአተኛን የሚያጸድቅበትና ይቅር የሚልበት መሣሪያ ነው። በክርስቶስ ኢየሱስ ለማመን እምቢተኛ በመሆን በዓመፀኛ ሥራቸው ከሰይጣን ጋር የሚተባበሩ ሁሉ ተፈርዶባቸዋል።

12ኛ ጥያቄ፡- ላላመኑት በምንመስክርበት ጊዜ እነዚህ ሦስት እውነቶች የሚያስፈልጉን እንዴት ነው?

እነዚህን ሦስት ነገሮች መንፈስ ቅዱስ የሚፈጽማቸው እንዴት ነው? ይህን የሚያደርገው ብቻውን ነውን? አይደለም። ብዙ ጊዜ መንፈስ ቅዱስ የሚሠራው ክርስቲያኖች በሚሰጡት ምስክርነት በኩል ነው። ክርስቲያን የእግዚአብሔርን ቃል ሲያውጅ መንፈስ ቅዱስ ደግሞ ቃሉን በማያምነው ልብ ውስጥ እንዲሠራ ያደርጋል። መመስከር ትልቅ ዕድል ነው። ነገር ግን ከባድ ኃላፊነት አለበት። ለማያምነው ሰው የሞት የሽረት ጉዳይ ነውና! ወደተፈለገው ሰው መንፈስ ቅዱስ ይመራን ዘንድ በመንፈስ ቅዱስ ላይ ልንደገፍ ያስፈልገናል። እንዲሁም ትክክለኛ ቃል ለሰውየው ማቅረብ እንድንችልና ጌታንም እንድናስከብረው እንዲረዳን ልንተማመንበት ያስፈልጋል። ለሰዎች ኃጢአተኞች እንደሆኑ ማየት እንዲችሉ መንገር አለብን። በእግዚአብሔር ፊት ለመጽደቅም ከኢየሱስ በስተቀር ሌላ አማራጭ እንደሌላቸውና ወደ መንግሥተ ሰማያትም ሆነ ሲኦል መሄድ በእነርሱ ምርጫ ላይ የተጣለ ነገር እንደሆነም ጨምረን መግለጽ አለብን። መንፈስ ቅዱስ የምንናገረውን የእግዚአብሔር ቃል በሰሚው ልብ ውስጥ እንዲሠራ ካላደረገ ምስክርነታችን ውጤት አልባ ይሆናል። በራሳችን ክርክር ማንንም

ለናሳምን እንችልም። ነገር ግን መንፈስ ቅዱስ ራሱ ለኃጢአተኛው ጌታ ኢየሱስ በጣም እንደሚያስፈልገው ሊያሳየው ያስፈልጋል።

13ኛ ጥያቄ፡- በዚህ ሳምንት ወንጌልን ለማያምን ሰው መስከር። የተግርካቸውን ሦስቱን አሳቦች በምስክርነትህ ውስጥ ተጠቀም። የምስክርነትህንም ውጤት ለምታጠናበት ቡድን አካፍል።

ሐ. የመንፈስ ቅዱስ ሥራ በአማኞች ሕይወት (የሐ. 16:12-15)

ኢየሱስ ከደቀ መዛሙርቱ ከመወሰዱ በፊት ጥቂት ጊዜ ብቻ እንዳለው ያውቅ ነበር። ስለዚህም ብዙ ነገር ሊነግራቸው ፈለገ። ይሁን እንጂ ጊዜ አልነበረውም። ይሁዳ ጌታን አሳልፎ ለመስጠት ወደ ሊቀ ካህናቱ ሄዶ ነበር። እንደዚሁም ለሌላ አዲስ ትምህርት በደቀ መዛሙርቱ ዘንድ የተዘጋጀ ልብ እንዳልነበራቸው አውቆአል። በልባቸው አዝነው ነበር። መስማት የሚችሉትን ያህልም ሰምተዋል። መንፈስ ቅዱስ በእነርሱ ላይ መጥቶ መንፈሳዊ ግስተዋልን እስካልሰጣቸው ድረስ ደቀ መዛሙርቱ ያለ መንፈስ ቅዱስ ግስተዋል እንደማይችሉ አውቆአል።

ኢየሱስ፡ እርሱ ከሄደ በኋላ መንፈስ ቅዱስ መጥቶ በአማኞች ሕይወት የሚሠራውን ሁለት ታላላቅ ሥራዎች ስለሚያውቅ በልቡ አላዘነም ነበር።

1. አማኞችን ወደ እውነት ሁሉ የሚመራ የመንፈስ ቅዱስ ሥራ

ኢየሱስ መንፈስ ቅዱስን የእውነት መንፈስ ብሎ ጠርቶታል። ምክንያቱም መንፈስ ቅዱስ አማኞችን እውነትን እንዲያውቁ ብቻ ሳይሆን የሚያደርገው በእውነትና በሐሰት መካከል ያለውን ልዩነት እንዲያውቁ ያስችላቸዋል።

14ኛ ጥያቄ፡- ዛሬ ይህ ለምእመናን ያስፈለገበት ምክንያት ምንድነው?

በዚህ ጥቅለ ልናያቸው የምንችል ሦስት ነገሮች አሉ። አንደኛ፡ መንፈስ ቅዱስ ወደ እውነት ሁሉ የመምራት ሥራ እንዳለው ነው። እውነትን ሁሉ በአንድ ጊዜ አይገልጽልንም። ይህ የመንፈስ ቅዱስ ሥራ በአማኝ ሕይወት ውስጥ ባለማድረግ የሚከናወን ነው። አዲስ አማኞችን ምንም ካለማወቅ አንሥቶ ከባድ የሆኑ መንፈሳዊ እውነቶችን ሁሉ የሚያስተምረው መንፈስ ቅዱስ ነው።

እግዚአብሔር ወደ መንፈሳዊ ማስተዋልና ጥንካሬ በማያድጉ ልጆቹ ደስ አይሰኝም። በሕይወት ዘመናችን ሁሉ በመንፈስ ቅዱስ ላይ በመደገፍ ማደግ መፈለግ አለብን (ኤፌ. 1:15፤ 3:14-19 ተመልከት)።

15ኛ ጥያቄ፡- ይህ የመንፈስ ቅዱስ ሥራ በሕይወትህ የሚታየው እንዴት ነው?

ሁለተኛ፡ መንፈስ ቅዱስ የሚናገረው ከራሱ ወስዶ አይደለም። ነገር ግን ከእግዚአብሔር አብና ከጌታ ኢየሱስ ክርስቶስ ወስዶ ነው። ከዚህ ልንረዳ የምንችለው በመንፈሳዊ ሥራ ላይ የሥላሴዎችን አንድነት ነው። መንፈስ ቅዱስ ከእግዚአብሔር አብና ከእግዚአብሔር ወልድ የተገለጠውን እውነት ለአማኙ ያስተምራል። መሪዎቻችን በሚያስተምሩን ጊዜ ትምህርታቸው መንፈስ ቅዱስ በሰው በኩል ካስጻፈው ከእግዚአብሔር ቃል ጋር ይሄድ አይሄድ እንደሆነ ልንመዝን እንችላለን። መንፈስ ቅዱስ የእውነት መንፈስ ስለሆነ ከተጻፈው የእግዚአብሔር ቃል ጋር የሚቃረን ማንኛውም ትምህርት ከመንፈስ ቅዱስ አይደለም። መንፈስ ቅዱስ የሚያስተምረን ሁሉ ጌታ ኢየሱስ ካስተማረው ጋር የሚቃረን አይደለም። መንፈስ ቅዱስ በዚህ ዘመን የሚሠራው ትልቁ ሥራ ቢኖር አዲስ ነገር ማስተማር ሳይሆን የእግዚአብሔር ቃል በምእመናን ሕይወት እንዴት መፈጸም እንደሚገባ ማሳየት ነው። መንፈስ ቅዱስ በእውነትና በሐሰት መካከል መለየት የሚያስችለን መጽሐፍ ቅዱስን ስለዚያው ሁኔታ እንድናስተውል በመርዳት ነው። ስለዚህ ክርስቲያን የእግዚአብሔርን ቃል ማወቁ በጣም አስፈላጊ ነው። ምክንያቱም መንፈስ ቅዱስ በቃሉ በኩል ክርስቲያንን ወደ እውነት ለመምራት ስለሚጠቀምበት ነው።

16ኛ ጥያቄ፡- መንፈስ ቅዱስ ወደ እውነት ሁሉ ለመምራት እንዲያስችለው ቤተ ክርስቲያንህ አባሎችዋን የእግዚአብሔርን ቃል በደንብ እንዲያውቁት የምታደርገው ምንድን ነው?

ሦስተኛ፡ መንፈስ ቅዱስ ሊመጣ ያለውን ይናገራል። ይህን አሳብ የምንረዳበት ሁለት መንገዶች አሉ። አንደኛ፡ መንፈስ ቅዱስ ደቀ መዛሙርት ወደፊት የሚመጣውን ያውቁ ዘንድ ረዳቸው። ስለዚህም ሐዋርያው ጳውሎስን ወደፊት ስለሚሆነው የጌታን በደመና መምጣትና ስለ አማኞች ትንሣኤ አስቀድሞ እንዲረዳ አደረገው (1ኛ ቆሮ. 15:51-57፤ 1ኛ ተሰ. 4:13-17)። እንዲሁም ዮሐንስ ራእይን ሲያይ የረዳው መንፈስ ቅዱስ ነው። ይህ ማለት

ግን ስለ ወደፊቱ ግሳየት የመንፈስ ቅዱስ ብቸኛ ሥራ ነው ማለት አይደለም። እንዳንዴ መንፈስ ቅዱስ ይህንን ሥራ ዛሬም ይሠራል። ሁለተኛ፣ ኢየሱስ ደቀ መዛሙርቱ ከዚህ በፊት ፈጽሞ የማያውቁትን ነገር እንደሚያውቁ ነበር የተናገራቸው። ኢየሱስ ከሞተና መንፈስ ቅዱስ ከመጣ በኋላም ደቀ መዛሙርቱ ለክርስትና እምነት መሠረት የሆነውን ነገር ሁሉ ይረዳሉ። ስለዚህም ሐዋርያት ከኢየሱስ የመስቀል ሞት ጥቂት ዓመታት በኋላ የክርስትና እምነት መሠረት የሆነውን ነገር ሁሉ ይረዳሉ። ስለዚህም ሐዋርያት ከኢየሱስ የመስቀል ሞት ጥቂት ዓመታት በኋላ የክርስትና እምነት መሠረት የሆነውን ትምህርት ሁሉ አደራጅተዋል። ይህም ዛሬ የምናምነው ቃል ነው። ይህንንም ትምህርት ለማብራራት አዲስ ኪዳንን ለመጻፍ ችሉ። ይህ ነገር ሁሉ ከኢየሱስ የመስቀል ሞት በፊት ገና ወደፊት የሚመጣ ነበር። ለእኛ ግን ከዚህ በፊት ተፈጽሞአል።

2. ኢየሱስ ክርስቶስን በማክበር የመንፈስ ቅዱስ ሥራ

ከሥራው ሁሉ የላቀው የመንፈስ ቅዱስ ሥራ የራሱን ሥራና አገልግሎት ከግሳየት ሰውን ወደ ክርስቶስ ግሳየት ነው። ኢየሱስ መንፈስ ቅዱስ እርሱን እንደሚያከብረው ተናገረ። ስለዚህም ከራሱ ሳይሆን ኢየሱስ ከሰጠው ወስዶ እንደሚናገር ኢየሱስ ገለጸ። የመንፈስ ቅዱስ ሥራ ኢየሱስ ካስተማረው ውጪ የተለየ ትምህርት ሳይሆን እርሱ በመሠረተው ላይ ማነጽ ነው። ስለዚህም ዛሬ መንፈስ ቅዱስ በሚያደርገው ነገር ሁሉ ራሱን የሚያከብር ሳይሆን ጌታ ኢየሱስን የሚያከብር ነው። ይህ ልክ ኢየሱስ ሲያደርግ የነበረውን ይመስላል። ኢየሱስ ያደርግ የነበረው ሥራ ሁሉ ራሱ ሳይሆን አብ እንዲከብር ነበር። የዚህ ክፍል ዋና ትምህርት የሥላሴዎችን ፍጹም አንድነትና ሥራ ግሳየት ነው። ሁሉም በአንድነት ነው የሚሠሩት። አብ ጌታ ኢየሱስን እንዳከበረው ሁሉ ጌታ ኢየሱስም አብን አክብሮአል። እንደዚሁም መንፈስ ቅዱስ አብንና ወልድን ሲያከብር እናያለን። አብ፣ ወልድና መንፈስ ቅዱስ በፍጹም አንድነት እንደሚሠሩ በዚህ ይታያል።

17ኛ ጥያቄ፡- ሀ) ይህን ስለ መንፈስ ቅዱስ ያየውን ትምህርት በሚመለከት አብዛኞቹ ክርስቲያኖች የማያውቁአቸው የትኞቹ ናቸው? ለ) ቤተ ክርስቲያንህ ስለ መንፈስ ቅዱስ ማንነትና ዛሬ ሊሠራ ስለሚፈልገው ሥራ ለምእመናኗ ለማስተማር ምን ማድረግ ይኖርባታል?

ዮሐንስ 16:33ን በቃልህ አጥና።

እግዚአብሔር ስላደረገው ነገር ጥያቄ አቅርቦህለት ታውቃለህ? በመጽሐፍ ቅዱስም ውስጥ በግል ሕይወትህ የተፈጸሙና ነገር ግን ለምን እንደሆነ ያልተረዳሃቸው ነገሮች ገጥመውህ ያውቃሉ? እንደዚያ እንዲሆኑ እግዚአብሔር ለምን እንደፈቀደ ግራ የተጋባህባቸው ነገሮች አሉ? ለሁላችንም በየጊዜው ጥያቄ የፈጠሩብን ነገሮች ነበሩ። መጽሐፍ ቅዱስን ያለምንም ዝብርቅርቅ ትርጉም በትክክል ለመረዳት የሁላችንም ምቹት ነው። ወይም ደግሞ ስለምንወዳቸው ሰዎች ድንገተኛ ሞትና እግዚአብሔርም ገና ሊጠቀምባቸው ስለጀመረባቸው ታላላቅ ሰባኪያን በድንገት መቀጫት ጥያቄ ፈጥሮብን ይሆናል። እውነቱ ግን መልስ ያላገኘንላቸው ብዙ ነገሮች እንዳሉ ነው። ሐዋርያው ጳውሎስ ይህ የአሁኑ ሕይወታችን በድንግዝግዝ መስታወት የማየት ያህል እንደሆነ ተናግሮአል። አንዳንድ ነገሮች እንደሚገቡን ሁሉ የማይገቡን ነገሮችም አሉ። ነገር ግን ጳውሎስ አንድ ቀን በከፊል ሳይሆን ሁሉንም እንደምናውቃቸው ይነግረናል (1ኛ ቆሮ. 13:9-12)። የምንጠይቃቸው አንዳንድ ጥያቄዎች በዚህ ምድር ላለን መልስ አያገኙም። ነገር ግን እኛ ስለተለያዩ መጽሐፍ ቅዱስ ትርጉም ገና እንከራከራለን። እንደዚሁም እግዚአብሔር አንዳንድ ነገሮችን በእንቅስቃሴያቸው እንዲቀሩ ለምን እንደሚያደርግ መጠየቃችንን አናቆምም። ይህ ግለት በእምነት ደካማ መሆናችንን አያሳይም። ነገሮች ሳይገቡን ከእግዚአብሔር ጋር የምንጸናው እኮ በእምነት ነው። በእምነት ተረድተን ነው እግዚአብሔር አፍቃሪና ቸር እንደሆነ የምናስተውለው። እንዲያውም አንዳንድ ነገሮች እንዳይገቡን ሲያደርግ ጭምር በእምነት ከእርሱ ጋር እንሆናለን። ዕብራውያን 11:1 «እምነት ተስፋ ስለምናደርገው ነገር የሚያስረግጥ የማናየውንም ነገር የሚያስረዳ ነው» ይላል። እምነት በማንኛውም ሁኔታ ነገሮች እንኳ ለምን እንደሚሆኑ በማይገባን ሰዓት ሁሉ በእግዚአብሔር ላይ እንድንደገፍ ያደርገናል።

18ኛ ጥያቄ፡- ሀ) እግዚአብሔርን ጠይቀህ የተመለሱልህ ጥያቄዎችህ ምንድናቸው? ለ) ሰዎች በተቸገሩ ጊዜ እግዚአብሔርን የሚጠይቁት ጥያቄዎች ምን ምን ናቸው? ሐ) ግወቅ የምንፈልገውን ሁሉ እግዚአብሔር ለምን እንደማይነግረን የምታስበው ምንድነው?

ደቀ መዛሙርት ጌታ ኢየሱስ ካስተማራቸው ውስጥ ያልተረዱቸው ብዙ ነገሮች ነበሩ። ከእርሱ ጋር በምድር በነበሩበት ጊዜ ሁሉ ትምህርቶችን እንዲተረጉሙላቸው ይጠይቁት ነበር (ለምሳሌ ማቴ. 10:3-8)። ኢየሱስ እንደሚሄድና ፈጥነው እንደማያዩትም ሲነግራቸው ምን ማለቱ እንደሆነ አልተረዱም ነበር። ትልቁ ነገር ግን ያልተረዱቸውን ነገሮች ሁሉ አንድ ቀን ክርስቶስ ኢየሱስ ግልጽ ማድረጉ ነበር። ብዙ ያልገቡአቸው ነገሮች ኢየሱስ ከሙታን ከተነሣ በኋላ ግልጽ ሆኑላቸው። ነገር ግን ልክ እንደኛ ሁሉ እነርሱም ምንም መልስ ያላገኙላቸው ጥያቄዎቻቸውን ይዘው ወደ ጌታ እንደተላቡ ጥርጥር የሌለበት ነው። እምነት በክርስቲያን ሕይወት ቁልፍ የሆነ ነገር ነው። እምነት ክርስቲያን ለመሆን የሚያስፈልግ ብቻ ሳይሆን የክርስቲና ሕይወትን በየዕለቱ ለመኖርም ያስፈልጋል። ከእምነት የተነሣ ነው ተስፋ መቁረጥን፣ ስደትን፣ ሞትን፣ ስቃይን፣ ረሀብንና ሌላውንም ለመጋፈጥ የምንችለው። እምነት በመንፈሳዊ ዓይኖችን ከችግሮቻችን በስቲያ የእግዚአብሔርን ታማኝነትና ችርነት ለማየት ያስችለናል። እኛም እንደ አብርሃም ሁሉ በምድር ላይ የሚፈርደው እግዚአብሔር ቅን ፍርድን እንደሚያደርግ እናውቃለን (ዘፍ. 18:25)። ስለዚህም በልዩ ልዩ ችግሮች የተነሣ ጥያቄዎች ቢኖሩብን እንኳ እና ትግል ቢሆንብንም መልሱን እንደማናውቅ እምነትን በትሕትና ተቀብለንው እግዚአብሔር መልሱን እንደሚያውቀው በመረዳትና ነገር ሁሉ ለበጎ እንዲደረግ በማመን ልንጓዝ ይገባናል። ከመጽሐፍ ቅዱስ ትላልቅ ተስፋዎች አንዱ እግዚአብሔር በክርስቲያን ሕይወት ከባድና ከፋ የሆኑትን ነገሮች ሁሉ ሳይቀር ለበጎ መለወጡ ነው (ሮሜ 8:28)። ከእግዚአብሔር ፍቅር የሚለየንና ዓላማውን በእኛ እንዳይፈጽም የሚያደርገን ምንም ነገር የለም።

19ኛ ጥያቄ፡- ክሮሜ 8:28-39 አንብብ። በሕይወታችን የሚከናወኑ ነገሮች ለምን እንደሚፈጸሙ ባልገባን ጊዜ ይህ ጥቅስ እንዴት ሊረዳን ይችላል?

20ኛ ጥያቄ፡- ከዮሐንስ 16:16-33 አንብብ። ሀ) ኢየሱስ ከተናገራቸው ቃል የትኛው ነው ደቀ መዛሙርቱን ግራ ያጋባቸው? ለ) ዓለም ደስ ሲላት የደቀ መዛሙርቱ ሁኔታ እንዴት ይሆናል? ሐ) የደቀ መዛሙርቱ ኃዘን እንዴት ነው የሚለወጠው? መ) ለደቀ መዛሙርቱ ለኃዘናቸው ምክንያት የሆኑት ምን ምን ናቸው? ሠ) ከአብ ጋር ባላቸው ግንኙነት ላይ በደቀ መዛሙርቱ ሕይወት ለውጥ ለኢየሱስ ምንድን ነበር? (ቁ. 30)። ረ) ኢየሱስ ለደቀ መዛሙርቱ

በለ ወደፊት ሁኔታዎች የነገራቸው ለምን ነበር? (ቁ. 33)። ስ) ኢየሱስ ዓለምን አሸንፈዋለሁ ሲል ምን ማለቱ ነበር?

1. ደቀ መዛሙርቱ ኢየሱስን ለጥቂት ጊዜ ያዩታል፤ ከዚያ በኋላ ትቶአቸው ይሄዳል (ዮሐ. 16:22)

ሀ. የክርስቶስ ንግግር (ቁ. 16)

ኢየሱስ አጽናኝ ስለሚሆነው ስለ መንፈስ ቅዱስ በቅርብ ጊዜ ውስጥ መምጣት ከነገራቸው በኋላ እርሱም ከእነርሱ ተለይቶ እንደሚሄድ ነገራቸው። ለጥቂት ጊዜ እንደማያዩት ነገራቸው። ይህ የሚያመለክተው ለጥቂት ቀናት በመስቀል ጥቱ ምክንያት እንደሚለያቸው ነው።

ነገር ግን ጌታ ኢየሱስ እንደገና ለጥቂት ጊዜ እንደሚያዩት ተናግሯል። እነዚህ ቃላት ምን ትርጉም ይዘዋል? አንዳንድ ክርስቲያኖች ኢየሱስ ከመረጣቸው ሰዎች ጋር ለዘላለም እንዲኖር ዳግመኛ ሲመጣ ያለውን ጊዜ ያመለክታል ይላሉ። ሌሎች ደግሞ ጌታ ኢየሱስ በመንፈስ ቅዱስ አማካኝነት ተመልሶ ወደ ደቀ መዛሙርቱ መምጣቱን የሚያመለክት ነው ይላሉ። ነገር ግን በአመዛኙ ስናስበው ጌታ ከትንሣኤው በኋላ ለ40 ቀናት የመታየቱን ነገር ያመለክታል። እንደዚሁም ኢየሱስ ካስተማረውና ደቀ መዛሙርትም ያምኑ እንደነበረው ኢየሱስ ካረገ በኋላ ፈጥኖ ዳግመኛ እንደሚመጣ ያሳያል። በእርግጥ ኢየሱስ ካረገ 2000 ዓመታት ሆነዋል። ይሁን እንጂ በ2ኛ ጴጥሮስ 3:8-9 መሠረት እነዚህ ሁለት ሺህ ዓመታት በእግዚአብሔር ዓይን አጭር የጊዜ ገደብ ናቸው።

ለ. የደቀ መዛሙርት መረበሽ (ቁጥር 17-18)

ዮሐንስ የጻፈው የደቀ መዛሙርቱን የመረበሽ ጥያቄ ነበር። ጌታ ኢየሱስን ከመጠየቅ ሌላ «ለጥቂት ጊዜ አታዩኝም» «ለጥቂት ጊዜ ታዩኛላችሁ» ማለቱ ምን እንደሆነ ከእነርሱ የገባው እንዳለ ተጠያየቁበት። ከዚህም ሌላ «ወደ አባቴ እሄዳለሁ» ያለውም አልገባቸውም ነበር። ምንም እንኳን ኢየሱስ አስተማሪያቸውም ቢሆን ከኢየሱስ ትንሣኤ በኋላ መንፈስ ቅዱስ ሲወርድ ነበር ያስተማራቸውን ሁሉ ያስተዋሉት። የኢየሱስን ትምህርት ለማስተዋል ከኢየሱስ ትንሣኤ በኋላ ላለን ለእኛ አይከብደንም። ደቀ መዛሙርት ግን በመሢሕነት መንግሥቱን ገና ያቋቁማል ብለው ይጠብቁ ነበር። መንግሥቱን የሚመሠርት ቢሆን ኖር

ለምን እሄዳለሁ አለ? መንግሥቱንስ መመሥረት የማይፈልግ ከሆነ
ለምን እመለሳለሁ አለ?

ሐ. የክርስቶስ ኢየሱስ መልስ (ዮሐ. 16:19-22)

ኢየሱስ የተረበሹትን ደቀ መዛሙርት ለማረጋጋት ፈለገ።
ኢየሱስ ለምን እንደሚሄድ ሊያብራራላቸውና በዝርዝር
ሊገልጥላቸው አልፈለገም። በመስቀል ላይም እንደሚሞት
አላስረዳቸውም። በዚህ ፋንታ ግን ከእነርሱ ተቃራኒ የሆነውን
የዓለምን ሁኔታ ይነግራቸው ነበር። አንደኛ፣ ኢየሱስ በቅርብ ጊዜ
ስለሚገጥማቸው ኃዘን ለደቀ መዛሙርቱ ነገራቸው። ኃዘኑም ቀላል
ሳይሆን በጣም ከባድና ጥልቅ ይሆናል። በዚህ ጥልቅ የኃዘን ጊዜ
ዓለምና ተቃዋሚዎቹ ደስ ይላቸዋል። በእርግጥ ኢየሱስ ስለ ስቅለቱ
ነበር የሚናገረው። ደቀ መዛሙርቱ በጌታቸው የመስቀል ሞት
ሲያዘኑ ዓለም ደግሞ ጠላቷ እንደተወገደ በማሰብ ደስ ትሰኝ ነበር።
ሁለተኛ፣ ኢየሱስ ከጥቂት ጊዜ በኋላ የደቀ መዛሙርቱ ሁኔታ ምን
እንደሚሆን ይነግራቸው ነበር። ኃዘናቸው በደስታ ይለወጣል።
በተቃራኒው ደግሞ የዓለም ደስታ ወደ ኃዘን ይለወጣል። ይህም
የሆነው በጌታ በኢየሱስ ትንሣኤ ነበር። ደቀ መዛሙርቱ ከሙታን
የተነሣውን ጌታቸውን ባዩ ጊዜ በደስታ ፈነደቁ። (ደግሜ
አያችኋለሁ ብሏልና)። ስለዚህም ከሁለት ቀን በፊት የነበረውን
ኃዘናቸውን ረሱት። ዓለም የክርስቶስን ትንሣኤ ባወቀች ጊዜ ግን
ነገሩ የሚያሳዝን ሆነባት። ምክንያቱም ጠላቷ ባለማጥፋቱ ነው።
ኢየሱስ ለደቀ መዛሙርቱ የነገራቸው ኃዘናችሁ በደስታ ይተካል
ሳይሆን ኃዘናችሁ ራሱ ወደ ደስታ ይለወጣል የሚል ነበር። ለደቀ
መዛሙርቱ ግዘን ምክንያት የነበረው የክርስቶስ መስቀል
የደስታቸው ምንጭ ሆነ። የተጠላው የክርስቶስ መስቀል እነርሱ
ከእግዚአብሔር ጋር የኃጢአታቸው ዋጋ የተከፈለበትና የታረቁበት
መሆኑን ተረዱ። ደስታቸውም ዘላለማዊ ነበር። የተነሣውን
ጌታቸውን በማየት ያገኙትን ደስታ ማንም ሊወስድባቸው
አይችልም ነበር።

ኢየሱስ የደቀ መዛሙርትን ሁኔታ ለመውለድ በምታምጥ ሴት
መሰለው። ሴት በምጧ ጊዜ የምታስበው ስለ ሕመሙ ብቻ ነው።
ነገር ግን ከወለደች በኋላ ወዲያውኑ ሕመሟን ትረሳለች። ሕፃን
ተወልዶአልና ደስ ይላታል። ይህንን ምሳሌያዊ ንግግር በብሉይ
ኪዳን ውስጥ በመጨረሻው ዘመን ስለሚሆን የእስራኤል መወለድ
ተመስሎ እናገኘዋለን (ኢሳ. 26:17፤ 66:7-14)። ስለዚህም
የኢየሱስ ፍላጎት ደቀ መዛሙርቱን ስለ ብሉይ ኪዳን ትንቢቶች

መፈጸምና የደኅንነት ቀን ከመድረሱ በፊት ስለሚሆነው የእግዚአብሔር ሕዝብ ጭንቀት ለማሳሰብ ነበር። እነዚህንም የትንቢት ቃላት እርሱ እንደፈጸማቸው ሊያሳያቸው ፈለገ።

2. ስለ ጸሎትና ስለ እግዚአብሔር አብ የደቀ መዛሙርቱ አስተሳሰብ መስተካከል (ዮሐ. 16:23-28)

ኢየሱስ እንደገና ተመልሶ ሲያያቸው ሁኔታዎች ሁሉ እንደሚለወጡ ለደቀ መዛሙርቱ ነገራቸው። ያን ጊዜ እጅግ ደስ ይላቸዋል። በዚህ ጥቅስ የምናያቸው ሁለት ዋና ዋና ለውጦች ይፈጸማሉ። አንደኛ፡ በዚያን ጊዜ ጌታ ኢየሱስን ደግመው ጥያቄ አይጠይቁትም። ይህም የሚያሳየው ደቀ መዛሙርት ኢየሱስን ጥያቄ ስለፈጠሩባቸው እንቅጥልሽ ጉዳዮች ደግመው አለመጠየቃቸውን ነው። በዚህ ምትክ አስቀድመው ስለ ኢየሱስ የጠየቁት ጥያቄ ሁሉ የሚያስተምራቸው መንፈስ ቅዱስ ገና ይመጣል።

ሁለተኛ፡ በጌታ ከሙታን በመነሣት ደቀ መዛሙርቱ ደስ መሰኘታቸው ብቻ ሳይሆን ከአብ ጋርም አዲስ ግንኙነት ፈጥሮላቸዋል። የአብ ልጆች ይሆናሉ (ዮሐ. 1:12)። ኢየሱስን በአብና በእነርሱ መካከል በማድረግ በእነርሱ በኩል በመጸለይ ፈንታ ከአብ ጋር በጸሎት በቀጥታ መገናኘት ይችላሉ። የእግዚአብሔር ልጆች እንደ መሆናቸውም በኢየሱስ ስም የሚለምኑትን ሁሉ እግዚአብሔር እንደሚሰጣቸው ማረጋገጫ አገኙ። (ቀደም ብሎ በኢየሱስ ስም ስለ መጸለይ የተነጋገርነውን አስታውሱ።) ኢየሱስ ሲናገራቸው ገና ከአብ ጋር ኅብረትን አልፈጠሩም ነበር። ነገር ግን ከሙታን ከተነሣ በኋላ ወደ አብ የሚያደርስ መንገድ እንደተከፈተላቸው ይረዳሉ። ኢየሱስን ከመጠየቅና ስለ እነርሱ ወደ አብ እንዲጸልይላቸው በማለት ፈንታ ራሳቸው በቀጥታ ከአብ ጋር በጸሎት መነጋገር ይችላሉ። ይህንን ተስፋ ልንጠቀምበት የምንችለው እንደ ኢየሱስ ፈቃድ የሆነ ጸሎት የጸለይን እንደሆነ ነው። አለበለዚያ ለጸሎታችን መልስ አናገኝም። ይህንን ደግመን ልናስታውስ ይገባናል። በዚህ መሠረት ደቀ መዛሙርቱ ከእግዚአብሔር ጋር ባላቸው አዲስ ኅብረት በጸሎት ይዘው የቀረቡት ጥያቄ ሲመለስ ደስታቸው ፍጹም ይሆናል። ከሙታን የተነሣውን ጌታቸውን በማየት ደስታን ያገኛሉ። ነገር ግን ከዚህ በላይ ደግሞ የእግዚአብሔር ልጆች መሆናቸውንና ጸሎታቸውንም በቀጥታ እንደሚሰጣቸው ማረጋገጫ በማግኘታቸው ደስ ይላቸዋል። መጽሐፍ ቅዱስ ጌታ ኢየሱስ ለእኛ እንደሚጸልይና

አማላጃችንም እንደሆነ ይነግረናል (ዕብ. 7:25፤ ሮሜ 8:34)። ነገር ግን የትምህርቱ ዋና ነገር የሰማይ መጋረጃ መቀደዱ ነው። ይህም በጌታ ኢየሱስ ሞትና ትንሣኤ የሆነ ነው። በሰውና በእግዚአብሔር መካከል የነበረው የጥል ግድግዳ ፈረሰ። ክርስቶስ በመስቀል ላይ የሠራላቸውን ሥራ በማመን በኢየሱስ ክርስቶስ ስም የሚመጡት ሁሉ ወደ እግዚአብሔር የመቅረብ ዕድል አላቸው። ወደ እግዚአብሔር ዙፋን የመቅረብ ድፍረትን ያገኛሉ (ዕብ. 4:16 ተመልከት)።

ይህ ትምህርት ወደ እግዚአብሔር ለመቅረብ አማላጅ ያስፈልገናል ከሚሉ ከኦርቶዶክሳውያን ጋር የማይገጥም ግልጽ ልዩነት አለው። እግዚአብሔር ልንደርስበት የማንችል ሩቅ ስለሆነ ያለ አማላጅ ወደ እርሱ በቀጥታ መጸለይ አንችልም ብለው ያስተምራሉ። ወደ ክርስቶስ ለመጸለይ እርሱም ሩቅ ስለሆነ በማርያም፣ በቅዱሳንና በመላእክት በኩል መጸለይ አለብን ይላሉ። ይህ ፈጽሞ እውነትነት የለውም። የዚህ ክፍል አስደናቂው ትምህርት ወደ አብ በቀጥታ የምንጸልይበትና ጸሎታችንም የሚሰማበት መንገድ መከፈቱ ነው።

21ኛ ጥያቄ፡- ሀ) የኦርቶዶክስ ተከታይ ለምን ወደ ማርያም ወይም ወደ ቅዱሳንና መላእክት እንደሚጸልይ ለመጠየቅ ሞክር። ለ) ወደ አብ በቀጥታ ለመጸለይ ለምንድነው የሚፈሩት? ሐ) ወደ እግዚአብሔር አብ በቀጥታ የመጸለይ ድፍረታችን በምን ላይ የተመሠረተ ነው።

ሦስተኛ፡ ከትንሣኤው በኋላ ኢየሱስ የማስተማር ዘዴውን ቀየረ። በምሳሌና በማይገባ መንገድ ማስተማሩን ትቶ በግልጽ ማስተማር ጀመረ። ኢየሱስና ከዚያ በኋላ መንፈስ ቅዱስ የእግዚአብሔርን እውነት በግልጽ ያስተምራቸዋል። የሐዋርያት ሥራን ስናነብ ሐዋርያት ኢየሱስ እንዲሰብኩ ስላዘዛቸው ነገርና ኢየሱስ ማን እንደሆነ ያለመደናገር በማስተዋል ይናገሩ ነበር። እርግጠኛ ያለመሆንና መረበሽም አይታይባቸውም ነበር።

አራተኛ፡ ደቀ መዛሙርቱ አብ ለእነርሱ ያለውን ፍቅር ማወቅ ይችላሉ። ደቀ መዛሙርቱ የእግዚአብሔርን ልጅ በማመንና በመውደድ ከእግዚአብሔር ጋር አዲስ ዝምድናን አገኙ። ከእንግዲህ ለእግዚአብሔር ጠላት መሆንና በከፋት የተያዘው ዓለም ወገን መሆን ቀረ። በዚህ ፋንታ ከእምነታቸው የተነሣ የእግዚአብሔር ልጆች ሆኑ። በጌታ ኢየሱስ የማመናቸው አንዱ ውጤት

እግዚአብሔር አብ እያንዳንዳቸውን እንደሚያፈቅፉባቸው መገንዘባቸው ነው። ይህም አብን ማንኛውንም ነገር እንዲጠይቁት መተማመኛ ሆናቸው። ወደ ኢየሱስ በመሄድ መጠየቃቸው ቀረ። ኢየሱስ በምድር በነበረ ጊዜ የእነርሱን ነገር እንደሚሰማ እርግጠኞች እንደሆኑ ሁሉ አሁን ደግሞ አብም በዚሁ መንገድ እንደሚሰማቸው መሐላ መግባት አላስፈለጋቸውም። ነገር ግን እግዚአብሔር ለእነርሱ ልዩ የሆነ ፍቅር እንዳለውና ጸሎታቸውንም እንደሚሰማ ወደ እርሱም መቅረብ እንደሚችሉ እርግጠኞች ሆኑ።

22ኛ ጥያቄ፡- እግዚአብሔር አብ ይወደናል የሚለው እውነታ በጸሎታችን ጊዜ የሚረዳን እንዴት ነው?

በመጨረሻም ኢየሱስ ለደቀ መዛሙርቱ ወደፊት ምን እንደሚሆን በግልጽ ነገራቸው። ኢየሱስ ከአብ ዘንድ እንደመጣ ተናገረ። በሌላ አነጋገር ኢየሱስ መለኮት እንደሆነና መኖሪያውም ሰማይ እንደሆነ ገለጸ። በመጀመሪያ አመጣጡ ኢየሱስ ሰማይን ትቶ ወደ እኛ መጣ። በምድርም ላይ ለ33 ዓመት ያህል ኖረ። ነገር ግን በምድር የሚኖርበት ጊዜ ፈጥኖ ሊያልቅ ነው። ከሞቱ፤ ከመቃብሩና ከትንሣኤው በኋላ በዕርገቱ ምድርን ለቅቆ ወደ ቀድሞ መኖሪያው ወደ ሰማይና ወደ ሰማያዊ አባት ይመለሳል። በዚህች አጭር ጥቅስ ኢየሱስ የእኛን ደኅንነት ለመፈጸም ያደረገውን ሁሉ ገለጸ። ደኅንነታችን በሰማይ በእግዚአብሔር ዕቅድ ተጀመረ። ከዚያም ጌታ ኢየሱስ ስለ እኛ ይሞት ዘንድ ከሰማይ ወደ ምድር ወረደ። በመጨረሻም የመጣበትን ሥራ ሁሉ ከፈጸመ በኋላ ወደ ሰማይ ተመልሶ ሄደ። እግዚአብሔር አብ ኢየሱስን ወደ ሰማይ መልሶ የተቀበለበት ታላቅ እውነት ነው። እግዚአብሔር ኢየሱስ በመስቀል ላይ ራሱን ያቀረበበትን መሥዋዕት በደስታ እንደተቀበለው ማስረጃ ነው።

3. ደቀ መዛሙርቱ የኢየሱስን ትምህርት በከፊል ተገነዘቡ (ዮሐ. 16:29-30)

ደቀ መዛሙርቱ በሁለት መንገዶች በኢየሱስ ቃላት ተበረታትተዋል። አንደኛው፡ ኢየሱስ ከእንግዲህ በምሳሌ ባለመናገሩ ደስ በመሰኘታቸው ነው። ስለዚህም ወደ አብ የመሄዱ ሁኔታ ለስሜታቸው ትርጉም መስጠት ጀመረ። በእርግጥ ኢየሱስ በእነዚህ ቃላት ያለው ነገር ሙሉ ለሙሉ ገብቷቸዋል ማለት አይቻልም። የመስቀል ሞቱ የሚያስከትለው ውጤት ምን እንደሆነ ከትንሣኤው

በፊት ሊያስተውሉት አልቻሉም ነበር፤ ነገር ግን በተረዱት ጊዜ ደስተኞች ነበሩ።

ሁለተኛ፡ ደቀ መዛሙርቱ ማንኛውንም ነገር ለማወቅ ብዙ ጭንቀት አልነበራቸውም። ምክንያቱም ኢየሱስ ሁሉን እንደሚያውቅ ይተማመኑበት ስለነበረ ነው። አንዳንድ ነገሮችን ባለማወቃቸው በመረበሽ ፈንታ ኢየሱስ ሁሉን እንደሚያውቅ በመተማመን ተበረታቱ። ጥያቄዎችን በመጠየቅ ፈንታ ኢየሱስ ከእግዚአብሔር ዘንድ እንደመጣ በማመን ጸኑ። ምናልባት ኢየሱስ ከሥላሴዎች አንዱ መሆኑን አልተገነዘቡም ይሆናል። ቢሆንም ከእግዚአብሔር ዘንድ በእግዚአብሔር ኃይል እንደመጣ አምነው ነበር። ለእነርሱ በቂ ነበር። ሁሉንም ነገር በአንዴ ማወቅ የእግዚአብሔር ልዩ ችሎታ ነው። ስለዚህም ደቀ መዛሙርቱ ኢየሱስ ራሱ እግዚአብሔር መሆኑን መረዳታቸውን ገለጹ።

23ኛ ጥያቄ፡- ሊገቡን ስለማይችሉ ጉዳዮች ይህ አሳብ መልስ ሊሆን የሚችለው እንዴት ነው?

4. ኢየሱስ የደቀ መዛሙርቱን መበታተን ተነበየ (ዮሐ. 16:31-33)

በዮሐንስ ወንጌል ዮሐንስ ለመናገር የሚፈልግበት ከዋና ዓላማዎቹ አንዱ ኢየሱስ ከእግዚአብሔር ዘንድ እንደመጣ ልዩ ልዩ ሰዎች መመስከራቸውን ነው። ምንም እንኳ ደቀ መዛሙርቱ ኢየሱስ ማን እንደሆነ ሙሉ በሙሉ ባይገነዘቡም እርሱ ልዩ እንደሆነና ከእግዚአብሔር ዘንድ እንደመጣ በጽኑ ያምኑ ነበር። ይህንም ሲመሰክሩለት ኢየሱስ ደስ ተሰኘ። በእርሱ ላይ ያላቸው አምነትም እየጨመረ መጣ።

የዮሐንስ 16:31 የመጀመሪያውን ክፍል ምን እንደሆነ ለመረዳት ሁለት መንገዶች አሉ። በአንድ መንገድ ኢየሱስ አምነታቸውን በመጠየቅ በእርሱ በእውነት ያምኑ እንደሆነ ያሳስባል። በሌላ በኩል ደግሞ አሁን በመጨረሻው በእርሱ ያምኑ እንደሆነ ሲያመለክት ነው። ያም ሆነ ይህ ኢየሱስ የአምነታቸውን ማነስ ነበር ያሳያቸው። በመስቀል ላይ እንዲሞት ሲወሰድ ስለሚሆነው የደቀ መዛሙርቱ መበታተን ገለጸላቸው። ኢየሱስም ሰዓቱ እንደደረሰ ተናገረ፤ ከጥቂት ደቂቃ በኋላ ጭፍሮቹ ይመጡ ነበርና። የእነርሱን ድጋፍ በሚፈልግበት ሰዓት ነበር ደቀ መዛሙርቱ ኢየሱስን ትተውት የተበታተኑት። ነገር ግን ኢየሱስ ብቻውን አልነበረም።

እግዚአብሔር አባቱ አስጨናቂ በሆነው ሰዓት እንኳ ከእርሱ ጋር ነበር።

24ኛ ጥያቄ፡- የደቀ መዛሙርቱ እምነት ደካማ ሆኖ የተገኘው በምን ዓይነት መንገድ ነበር?

የደቀ መዛሙርቱ እምነት ገና ያላደገ ነበር። ኢየሱስ ለየት ያለ መሆኑን ማመናቸውም እንኳ ያደገው ከእርሱ ጋር በነበራቸው የሦስት ዓመታት ቆይታ ነበር። ነገር ግን እምነታቸው የመከራን ቀን ለመቋቋም ወደሚያስችላቸው ደረጃ ገና አልደረሰም ነበር። ችግርና መከራ ሲፈጠር ወዲያው ትተውት ይበተኑ ነበር። የበሰለ እምነት ሲኖር ማንኛውንም ስደት ለመቋቋም ያስችላል። ይህም ኢየሱስ ማን እንደሆነ እርግጠኛ መሆንና ስለ ወንጌል ለመሞት እንኳ መፍቀድ ነው። በሐዋርያት ሥራ ደቀ መዛሙርቱ ስለ ክርስቶስ መከራን ሲቀበሉና ለመሞት እንኳ መፍቀዳቸውን እናያለን። እኛንም እግዚአብሔር በሞት ጥላ እንኳ ብናልፍ እምነታችን የጠነከረ እንዲሆን ይርዳን።

ኢየሱስ ንግግሩ ተድበስብሶ እንዲቀር አልፈቀደም። ነገር ግን በግልጽ ደቀ መዛሙርቱን አበረታታቸው። ምንም እንኳ ደቀ መዛሙርቱ ከጥቂት ጊዜ በኋላ የሚተዉት ቢሆንም ኢየሱስ ከሞቱ በኋላ ስለሚሰጣቸው ሰላም አሰበ። ይህም የመስቀሉ ውጤት ነበር። መከራ በሕይወታቸው የሚገጥማቸው የተለመደ ነገር ነው። ቢሆንም ማንኛውንም ችግር የሚቋቋሙበት እምነት ያስፈልጋቸው ነበር። ስለ ሁለት ነገሮች እርግጠኞች መሆን ይችላሉ። አንደኛ፡ ኢየሱስ ተስፋ የገባላቸውን ሰላም ማግኘታቸው ሲሆን (ዮሐ. 14:27)፤ ይህም ሰላም የሚገኘው የት እንደሆነ ማስተዋል ያስፈልጋል። ይህ ሰላም የሚገኘው በኢየሱስ ነው። ደቀ መዛሙርቱ ከኢየሱስ ጋር ግንኙነታቸውን እስካላቋረጡ ድረስ ያ አስፈላጊ የሆነው ሰላም ከእነርሱ ጋር ይሆናል። የእግዚአብሔር ሰላም እስከመጨረሻ ከእነርሱ ጋር የሚጸና ይሆናል። በውጭ ሰላም ቢጠፋም በልባቸው ውስጥ ሰላም ይሆናል። ክርስቲያኖች በኃጢአት ውስጥ ሲሆኑ ግንኙነታቸው ከኢየሱስ ስለሚቋረጥ ሰላሙም ከእነርሱ ይወገዳል። ይህም የሚሆነው ያንን ኃጢአት እስኪናዘዙ ድረስ ነው።

ሁለተኛ፡ ምንም እንኳ ደቀ መዛሙርቱ ያ ሰላምና ደስታ ለጊዜው ባይኖራቸውም ኢየሱስ ልባቸውን አረጋጋላቸው። ዓለምን እንዳሸነፈ ነገራቸው። ኢየሱስ በመስቀል ላይ አልተሸነፈም። መስቀሉ የድል ስፍራ ነበረ። ኃጢአትን አሸነፈ። የዓለምን ኃይል

ሁሉ አሸነፈ። የጌለማው ዓለም ገዢ የሆነውን ሰይጣንንም አሸነፈ። ስለዚህም ለክርስቲያን የቀራኒያ መስቀል የሽንፈት ሳይሆን የድል ስፍራ ነው። ዓለም ግን መስቀሉን ታንኳስሳለች። ኢየሱስ የተሸነፈበት ስፍራም ይመስላታል። ነገር ግን ለእግዚአብሔርም ሆነ ለክርስቲያን የቀራኒያ መስቀል የድልና የደስታ ስፍራ ነው። ስለዚህም ነው ጳውሎስ ከክርስቶስ ኢየሱስ መስቀል በስተቀር ሌላ ትምክሕት የለኝም የሚለው (ገላ. 6:14)። መስቀል የእግዚአብሔር ኃይል እንደሆነም ተናግሯል (1ኛ ቆሮ. 1:17-18)። ክርስቶስ ኢየሱስ ወደ መስቀሉ የሄደው በፍርሃትና በሽንፈት መንፈስ አልነበረም። ነገር ግን እንደ ንጉሥ እንዲሁም እንደ ድል አድራጊ ሆኖ ነበር የሄደው። በሁኔታዎች ቁጥጥር ሥር አልነበረም። ስደት የበዛበት ቢሆንም እንኳ ዓለምን አሸንፏት ነበር። ስለዚህም ክርስቲያኖች በሚሰደዱበት ጊዜ አይፈሩም። መሰደድ መዋረድ ሳይሆን የክብር ምልክት ነው። እግዚአብሔር መከራ እንዲደርስብን ሲፈቅድ የኢየሱስን ምሳሌ እንደምንከተል መታመን ነው። ሰውነታችንን ቢያጠፋት እንኳ መንፈሳችን ዓለምን ባሸነፈው በክርስቶስ ኢየሱስ እጅ ነውና ሊያሸንፉን አይችሉም።

25ኛ ጥያቄ፡- ሀ) የክርስቶስ በመስቀል መታገሥ ለእኛ በስደት ውስጥ ስንሆን መልካም ምሳሌ የሚሆንልን እንዴት ነው? ለ) ክርስቶስ ዓለምን ያሸነፈው እንዴት ነው? ሐ) ክርስቲያኖች በስደት በሚጸኑበት ጊዜ ዓለምን የሚያሸንፉት እንዴት ነው?

አምስተኛ ቀን፡- የዚህን ሳምንት ትምህርት ከልሰ። እንዲሁም የክለሳ ጥያቄዎችን መልስ። ለሳምንታዊ ስብሰባ ለመዘጋጀት ቀጥሎ የተመለከቱትን የውይይት ጥያቄዎች ተመልከታቸው፡-

1. ከደቀ መዛሙርቱ ጋር ስለወደፊቱ ሁኔታ ሲነጋገር የኢየሱስ ዓላማ ምንድን ነበር?
2. ኢየሱስ ከተናገረው ደቀ መዛሙርቱን የሚያሳዝናቸው ምን ነበር?
3. ኢየሱስ የእኔ ምትክ ይመጣል ያለው ማንን ነው?
4. መንፈስ ቅዱስ ዓለምን የሚወቅስበት ሦስት ነገሮች ምን ምን ናቸው?
5. የእውነት መንፈስ በአማኞች ሕይወት የሚሠራው ምንድነው?

6. ደቀ መዛሙርቱ ያልገባቸውና እርስ በርስ ይጠያየቁ የነበረው ስለምን ነበር?
7. በሴት ምጥ ኢየሱስ ክርስቶስ የመሰለው ምንን ነው?
8. እግዚአብሔር አብ የወደደን ለምንድን ነው?
9. ሀ) ኢየሱስ ያለ ምሳሌ ሲናገር ደቀ መዛሙርቱ ምን አሉ? ለ) የኢየሱስ መልስስ ምን ነበር?
10. ሀ) ኢየሱስ በእኔ ውስጥ ምን ይገኛል አለ? ለ) በዚህ ዓለም ስለሚገጥመን ያስጠነቀቀን ምንድነው?

ሳምንታዊ ስብሰባ

1. ሳምንታዊ የአምልኮ ጊዜ
2. ጸሎት
3. ክለሳ
4. ውይይት

ሀ. 1) ስለ መንፈስ ቅዱስ ግልጽ የሆነ መረዳት እንዲኖረን ዛሬ ለምን ያስፈልገናል? 2) በኢትዮጵያ ስለ መንፈስ ቅዱስ የተለያዩ አብያተ ክርስቲያናት ምን ያስባሉ? 3) በብሉይ ኪዳን ባለው የመንፈስ ቅዱስ ሥራና በአዲስ ኪዳን ባለው የመንፈስ ቅዱስ ሥራ መካከል ያለው ልዩነት ምንድነው? 4) መንፈስ ቅዱስ ለክርስቲያኖች ደኅንነታቸውን ባገኙ ጊዜ የሚያደርግላቸውን ነገሮች ዘርዝር። 5) እነዚህ በረከቶች ለተወሰኑ ክርስቲያኖች ብቻ ናቸው ወይስ ለሁሉም ክርስቲያኖች ናቸው? መልሱ በመጽሐፍ ቅዱስ ጥቅሶች የተደገፈ ይሁን። 6) ደኅንነትን ካገኘ በኋላ መንፈስ ቅዱስ በአማኝ ሕይወት ውስጥ የሚሠራቸው ሥራዎች ምን ምን ናቸው? 7) መንፈስ ቅዱስ በእኛ ለመገኘቱ ምልክቱ በልሳን መናገር ነው ለሚሉ ከመጽሐፍ ቅዱስ መልስ አዘጋጅ።

ለ. 1) መንፈስ ቅዱስ ስለ ኃጢአት፣ ስለ ጽድቅና ስለ ፍርድ የሚወቅስበት አሠራር በአንተ ሕይወትና እንዲሁም ቤተ ክርስቲያን በምትሰጠው ምስክርነት እንዴት ነው የሚታየው? 2) መንፈስ ቅዱስ በአንተ ሕይወትና በቤተ ክርስቲያን ኢየሱስን የሚያከብረው እንዴት ነው? 3) በዮሐ. 16:13-14 ስለ መንፈስ ቅዱስና ጌታ ኢየሱስ

ግንኙነት የተገለጸው እንዴት ነው? 4) በኢትዮጵያ በልሳን የሚናገሩና ተአምራትን የሚያደርጉ ወዘተ የተለያዩ ቡድኖችን መዝግብ። በእነርሱ ሥራ የሚከብረው ማነው? መንፈስ ቅዱስ ወይስ ኢየሱስ? አብራራ። 5) ታምራት ከግድረግና ከግስተግር የትኛው የመንፈስ ቅዱስ ሥራ ነው በጣም አስፈላጊው? ለምን? 6) አንዱን የመንፈስ ቅዱስ ሥራ ከሌላው ሥራ በጣም አስፈላጊ የሚያደርገው ምንድነው?

ሐ. 1) የክርስቶስ ኢየሱስ መስቀል ለክርስቲያኖች ከአብ ጋር የሚገናኙበትን አዲስ መንገድ የፈጠረው እንዴት ነው? 2) ከእግዚአብሔር አብ ጋር ያለንን ግንኙነት አስመልክቶ ጌታ ኢየሱስ የሰጠን ተስፋ ምንድነው? 3) ይህ ስንጸልይ እንዴት ነው የሚያበረታታን? 4) ለምንድነው ኦርቶዶክሳውያን በጌታ ቀጥታ ወደ ኢየሱስና ወደ አብ በመጸለይ ፋንታ ወደ ግርያምና ወደ ሌሎች ቅዱሳን የሚጸልዩት? 5) ይህ ዓይነት ልምድ ስሕተት የሆነበት ምክንያት ምንድነው? 6) ነገሮችና ሁኔታዎች ባይገቡንና የሆኑበትን ምክንያት ባናውቅም እንኳ በታማኝነት በክርስቶስ ልንደገፍ የሚያስፈልጉን ሁኔታዎችን የሚያሳዩ ምሳሌዎችን ስጥ።

መ. 1) እያንዳንዱ ተማሪ ለማያምኑት የመሰከረውን ቃል ውጤት ይናገር። 2) በምስክርነታቸው ሦስቱን ማለትም ስለ ኃጢአት ስለ ጽድቅና ስለ ፍርድ የተማሩትን የተጠቀሙት እንዴት ነው? 3) የምስክርነታቸው ውጤት እንዴት ነው?